

ICIPUTULWA MFIKILEPO
MUBUPYUNGISHI BWANDI
PALI INO NSHITA



...?...ukuba uwanaka nganshi kabili uwafunshika. Kabili twalikwata isenge nganshi mulya mumusebo, ukulongana ukusuma, nokuposha abena Kristu ukufuma kucifulo cimo ukuya kucibiye, ukufuma kumulu, ukuya kulya ku East Coast, nakumulu ku West Coast ukuya mu Canada. Kabili nokubombela pamo ukusuma mumaachalichi yonse ayamufilonganano ifyapusana pusana, ifyaba Assemblies of God, kabili ba United Pentecostal, ba Church of God, ba Foursquare, notwingi tumbi utubungwe utwabombele pamo naifwe, twalekwata imisonkano iisuma nganshi. Ukulunduluka ukukalamba, ukulingana nefyo kwingetwa ukulunduluka ileelo, kabili nalimo abengi kuti bakwiita “ukukalamba.” Lelo, ne mwine, Ndi ka—ka—kapuputula. Kabili nokupuputulwa, ukulanda pacalo conse, kulifye mupepi nokupwa. Kabili ifwe tuli. . . Nalitemwa ukumona ukupuputulwa uko imitima ibilima, tekulundako ba membala, lelo ukupuputulwa. Shikulwifwe alicitile ifisungusho ifingi ifyakundapa abantu, kabili, mucine, abengi balipusushiwe. Kabili nomba Ndi kumwesu, ukutusha pakashita akanono, no kubwekela mukulongana mu milungu iinono iileisa, Shikulu ngasuminisha.

² Kabili nomba ici cakubantu abengi nabacibusa bandi ukushinguluka isonde. Ndefwaya ukulanda muno nshita yabushiku muno mwihema. . . Nga cakuti imwe, bonse mwebalipo kabili kuti mwamona, bena nabomfwa ukukaba nganshi mwihema muno bushiku. abantu nabesula mukati nokushinguluka, nabeminina mukati, nakunse mummyotoka yabo nefintu, kabili nakukaba nganshi, kabili cena kuti caba icakosa kubantu napalwandi pamo.

³ Lelo Ninjisa kuli cino cifulo uko Ndefwaya ukulondolola iciputulwa ca nshita iyo tuleikalamo ukulingana nobupyungishi ubo Shikulu ampela. Kabili Nalefwaya ukwambula ici ukufuma kwihema. Caishile pamutima wandi munshita ifimuti fitula lelo Nalilolele kuno icakuti Nbwele kuno icakuti Nkwateko i—icaambulwa palwa cena, ukuti cingatumwa kuli imwe mwebantu mwisonde.

⁴ Cena cili nalimo imyaka amakumi yatatu na ibili iyapitapo, ukutula ilyo Shikulu Yesu, mukati ka mayadi umwanda umo na

makumi yasano apo Njiminine nomba, muno mu Jeffersonville pamusebo wa Eighth na Penn Street, ulucelo ulo Nabikile ilibwe lyapacifutu pali lino ihema, ilyo palifye amateshi. Kabili Naleikala ukuciluka umusebo kukuboko kwakukuso kwandi, cali ilyo Nshilaupa, kabili Naleikala nabataata nabamayo, cali ukutila Shikulu Yesu alinshibwishe ulucelo ilyo ilibwe lyapacifutu lyali nokubikwa, nalimo, mulucelo celo, nalimo six koloko. Kabili Nalilambalele mubusanshi panshita iyalinga, nomutima wandi uwaisulamo insansa, ndetontokanya pali iyi nshita iikalamba iyo Shikulu Lesa ali nokumpela ihema lyakushimikilamo. Nalifye umulumendo lyena. Kabili bulya bushiku Ine . . . umukashana uo Naleya nankwe, uyo wali nokuba umukashi wandi umwaka wakonkelepo, aali nokuba naifwe ilyo twabikile ilibwe lyapa cifutu.

⁵ Kabili Ndeibukisha lulya lucelo ilyo Nashibwike, kabili nalambalele mumuputule, mu miputule yapamulu pano pene mumusebo wa Seventh Street. Icintu cimo catile, “Iminina pamakasa yobe.” Kabili Nalimine. Kabili Namwene, nga fintu cali, incende iikalamba, kabili yali kwati ni—ni—ni ncende uko benga . . . umumana wapitile mumupokapoka. Kabili Naile kulya kumumana kabili Nailwike ukutila yali nincende uko Yohane Kabatisha alebatisha abantu, Kabili bakusangwile umwakwikala inkumba. Kabili Nali uwasusha ico, ndelandafye ukutila tacifwile cacitwa.

⁶ Kabili ilyo Nali kulya, kwaliko i—i Shiwi ilyalandile kuli ine nokunjimya, kabili Namwene lino ihema mumibele libelelemo pali ino nshita. Lelo kwaliko abantu abengi nganshi mpaka bena baiswile fye monse, mwihema, muli iyi mibele, palwa mibele cibebelelemo nomba. Kabili Na—Nali nensansa, ninshi ninjiminina kunuma ya cintamba, ndetila, “Mwe Lesa, ifyo mwaba abasuma pakumpela ihema.”

⁷ Kabili, pali iyo nshita, Malaika wakwa Shikulu alandile kuli ine, nokutila, “Lelo lino tehema lyobe.”

Kabili Natile, “Nomba, Shikulu, ihema lyandi lili kwi?”

⁸ Kabili Alinsendele pamulu mu Mupashi nakabili, nokumbika mwibumba lyamitengo. Kabili monse mumitengo mwali imilongo yafimuti ifyalepele, nangu amafiti amakumi yabili, nangu amakumi yatatu. Kabili fyamoneke kwati fimuti fyafisabo, kabili fyali mumbeketi ishmalangi yakatapa katapa.

⁹ Kabili nomba Namwene kukuboko ukwa kukulyo kwandi nakukuboko kwandi ukwakukuso, kwaliko imbeketi umwabula nangu cimo kulubali lumbi, kabili Natile, “Inga palwa ifi?”

¹⁰ Kabili Atile, “Uli nokubyala muli fyena.” Eico Nalifumishe umusambo kucimuti kukulyo kwandi nokuubika mumbeketi kulubali lwa kukulyo, kabili umusambo ukufuma kukuboko kwakukuso nokuubika mumbeketi kulubali lwakukuso. Munshitafye iinono fyalikulile ukufika mummyulu.

¹¹ Kabili Atile, “Tambika amaboko yobe nokulonganya icisabo caciko.” Kabili mukuboko kumo mwaponene iapo ilikalamba ilyamutuntula, ilyanaka kabili ilyapya. Kabili mukuboko kumbi mwaponene ipulamu ilyamutuntula kabili ilyapya. Kabili atile, “Lya icisabo lyaciko, pantu cisuma.” Kabili Nalile ukufuma kuli limo nakulibiye, yaliweme icine cine. Namwishiba icimonwa, calilembwa muli yamo ama buuku, Ndetontonkanya, *Ilyashi lya Bwikashi*, nangu *Kasesema Atandalila Africa*.

¹² Kabili lilya line fye Naimishe amaboko yandi, nokubilikisha ubukata bwakwa Lesa. Kabili mukupumikishafye, ilya i Ntumba ya Mulilo yaikile pamulu wafimuti filya, kabili ukubuluma nenkuba fyabyashishe, kabili ifipupu fyalipungile nganshi, kabili amabula yatendeke ukulapupa ukufuma ku fimuti. Kabili Naloleshe panshi apatali, paiminine imimonekele ya lino ihema, umusango libelelemo nomba. Kabili pa mpela apo icintamba cifwile ukuba, pali ifimuti fitatu, nefyo ifimuti fitatu fyakwete imimonekele yafya pindama fitatu. Kabili Namwene ukutila fyonse fibili ama pulamu nama apo fyabikilwe pamo pacapindama capakati. Kabili Nabutwike icine cine mukwangufyanya, ndebilikisha pamuulu weshiwi lyandi, kabili naponene panshi pali ici icapindama, nangu pambali yacapindama, naposele amaboko yandi ukucikumbatila. Kabili ne myela yatampile ukusunkanya, kabili ne—nefisabo ukufuma pacapindama, kabili fyena fyaponene pali ine konse konse. Kabili Nali uwansansa nganshi, nalesangalalafye. Kabili Atile, “Lya ico icisabo, pantu cena cintu cawama.”

¹³ Kabili nomba ici icashinguluka ica Mulilo caitile, catile, “Ubusomboshi nabufika, kabili ababomfi banono.” Kabili Atile, “Nomba, lintu iwe waba mumibele yobe nakabili, nangu wafuma muli ici, ubelenge muli Timote Wacibili 4. Timote Wacibili 4.” Kabili nomba Naishile bwelela mumibele yandi. Kabili Naiminine palya ndewamya pa cinso na maboko yandi. Kabili nombafye, mulusoso ulwa mumuputule, akasuba kalebengeshima pamuulu, nomba Mfwile nali mucimonwa pali ora nangu ukucilapo, kabili Catile, “Timote Wacibili 4.” Kabili mukwangufyanya Nabulile Baibele yandi, nokubelenga Timote Wacibili 4.

¹⁴ Nomba, Ndefwaya ukubelenga ico nomba. Kabili ngefyo fye cena cilemoneka ukuba iceni, kabili ilyo Nalebelenga muli iyi Timote Wacibili 4, pancende apo Naiminine, kabili imiku iingi Nalishimikila pali ico pano muli lino ihema, kabili cilemoneka iceni icakutila lyonse Ndemina pali ico. Nomba muli Timote Wacibili 4, ama versi yasano ayakubalilapo. Ico, *fisano* ni nambala ya “kusenaminwa.” Nabelengele ifi.

Ndekweba iwe...ku cinso cakwa Lesa, kabili na Shikulu Yesu Kristu, uyo uuli nokupingula ababumi nabafa mukumoneka kwakwe na mu bufumu bwakwe;

Shimikla icebo; ube uwaiminina munshita, kabili nokufuma munshita; ebaula, kalipila, ukoseleshe nokutekanya konse kabili namwisambililo.

Pantu inshita ili nokwisa ilyo tawakashipikisha kwisambililo ilituntulu; lelo umwabela ulunkumbwa lwabo bakakolonganya. .bakaikolonganishisha kuli bena abene ba kafundisha, bakakwata namatwi ayatapata;

Kabili bena bakafumyako amatwi yabo ku cine, kabili bakaya mu milumbe.

Lelo iwe ube uwalola mu fintu fyonse, uleshipikisha kufya kucusha, kabili ulecita umulimo wakwa kasabankanya wa mbila nsuma, kabili ulepanga ukushininkisha ukwa pwililika ukwa bupyungishi boke.

¹⁵ Bushe mwalitala amumona, kabili Nshacimona mpaka muli ino nshita ya Kapepo kanono, Nshatalile mbelenga nakabii pali ilyo Ilembo mpaka palya? Ifyo efyho Nabelenga pali ico pantu ico camoneke kwati ukutila cena—cena cali icalinga, pantu cena calenjeba ukushimikila i Cebo kabili nokushipikisha kufya kucusha, kabili nokuba uwatekanya mukushipikisha ubucushi, pantu inshita ili nokwisa ilyo bena tabakakwate ukushipikisha kwi Sambilisho ilituntulu, lelo ukukonka ifya lunkumbwa fyabo kabili bali nokuikolonganikila bakafundisha, bakakwata amatwi ayatapata, kabili nokufumako ku Cine nokuya mu milumbe. Lelo, nomba, Talandile ukutila Ine nali kaabankanya wa mbila nsuma. Atile, “Ubombe umulimo wakwa kasabankanya wa mbila nsuma.” Paulo efyo aebele Timote, mwamona. Bushe namumona ifyo cilelanda? Talandile ukutila, “Nomba, iwe walitwa ukuba kasabankanya wa mbila nsuma.” Cena catile, “Bomba umulimo wakwa kasabankanya wa mbila nsuma.” Mwamona? Nomba, ifwe twamona palya nomba. Nomba, nga cakutila Ine kuti nalanda no mutima wandi onse kabili nakukwishiba kwandi ukusuma, ico califikilishiwa ukufika pa filembo. Bwino bwinofye. Kabili ico cili imyaka amakumi yatatu ayapitapo.

¹⁶ Kabili ukukonkafye nefyo Naishiba, cakutila icimonwa conse ico Ena atala ukumpela cena califikilishiwa, kanofye cimo icakutila Ine naliba icakucinja mu bupyungishi bwandi, ukufika apo Ine mfwile ukupepelako abantu mu ncende iinono iili kwati muputule uunono pesamba lye tenti, nangu mucikulwa icikalamba nangu icintu cimo. Camoneke, kuli ine, kwati litenti. Muleibukisha ico, pali ibili nangu itatu imyaka iyapitapo? Mupepi naconse ica ico caletelwe mukufikilishiwa. Nali nokuya kulya ku Mexico, kabili nefyo yali nokuloka bulya ubushiku kabili necali mukucitika kulya. Kabili Anjebele ukutila ubupyungishi bwandi ubwa Citinto ca Kubalilapo. Muleibukisha palwa kwikata kalya akanono akasabi, nangu

ukupusa kena? Icabubili cali lisabi ilinono. Lelo nomba Anjebele, “Palwa Citinto ca Butatu, wifilwa. Mwamona? Kabili taufwile ukweba abantu.” Ine lyonse ndesha ukulondolola ico Ndefwaya ukucita. Anengele ukwishiba ukukana eba abantu paco ndeesha ukucita. Citafye ico Ena alekweba ukucita kabili lekako kuli cena cibe. Mwamona?

¹⁷ Lelo Ndi musango wa muntu uyo, Nshakwata inkama, eico Nandafye ifintu fyonse ifyo Naishiba. Eico, ico—ico cabafye emusango, Ndetunganya. Lelo ico, Ndesha... Nalitemwa abantu, kabili Mfwaya abantu ukupusuka icakutila Ndafwaya ukubeba ifintu fyonse ifyo Naishiba, kano cena caba icintu cimo ico Anjeba ukukana landa, ifyo fine, pakutila bena tabapushile ico. Mwamona? Ndefwaya bena ukumona ico mukupalamina icakutila bena tabamwenemo icilubo muli ico.

¹⁸ Nomba, ico caishile fikilishiwafye bwino bwino. Nomba ibukisheni, ukulanda cali icakutila, nga cakutila kuti twasambilila pali ico pakashita akanono, “Ndekweba iwe kuciso cakwa Lesa, nakuli Shikulu Yesu Kristu, Uyo uuli nokupingula aba mweo nabafwa pakumoneka Kwakwe mu Bufumu Bwakwe.” Mwamona? “Ukupingula... Ndekweba iwe ku ciso cakwa Lesa, na Kristu, ukutila iwe—ukutila iwe ushimikile i Cebo.” Kabili ukungafwilisha, mpaka namuli ino inshita yabushiku, ukulingana nefyo Nkwete ukwishiba kwa ico, Nshatala nshimikilapo nangu cimo lelo kano i Cebo, mwamona, kabili nokwikala uwalungama pamo na Cena. Bwaliba ubwafya ubwingi, kabili Nalipita mufya kupakaswa ifingi nefyakwasha ifingi, kabili naliba uwapatuka ku fibusa ifisuma ifingi pamulandu wakulya kulanda kwine, “Shimikila i Cebo.” Kabili Ine—Ine nalicita...

¹⁹ Muleibukisha mu cimonwa, nangu, ukupilibula ukunono nga fintu Ine ningeta ico, nombaline, uko Natwelwe nokumona balya abantu kabili nokulolesha kunuma pali ine nemwine nabonse balya ama milioni kulya. Kabili Natile, “Ndefwaya ukumona Yesu.”

Kabili Atile, “Ena ali pamuulu apasansuka.”

²⁰ Ukuba, mwamona, lintu abantu bafwa, bena—bena palya pene tabaya mu muulu mukuba pamo na Lesa. Nomba, imwe, Ndi uwashininkisha ukutila imwe mwalakutuluka ico. Limbi Mfwile nalondilola ico mukwishiba kwandi ukusuma uko Naishiba. Bushe imwe muli mukwangufyanya nomba? Natusendefye inshita yesu nomba kabili—kabili—kabili nokwasha ukupangafye cena ukumfwikishiwa nga fintu Ningacita.

²¹ Nomba, lintu twaisa, tuleibukisha ukutila ifwe twikala pano mu fifulo fitatu. Kabili Nshishibe nga cakutila kuti Nalanda ifyo nangu iyo. Cimo pali ifyo lubuuto, na cimbi fintu tubomfya. Tommy, uleibukisha ifyo ica citatu caba? [Umo muntu

alanda icintu cimo—Kale.] Huh? [“Atom.”] Atom? [Umo umbi atila, “Inshita.”] Inshita. Nacilungama. Nomba, lubuuto, ifintu tubomfya, ne nshita. Kabili namano yesu yasano yalamona ifi ififulo. Amenso yesu yalamona ulubuuto, imyumfwile yesu ilakumana nefi fintu tubomfya, nefyaba ngefyo.

²² Nomba, twikatana nafyo ukupitila muli sayansi, icifulo icalenga fine, nga fintu caba. Pantu ukwisa ukupita muli cino cikulwa nomba mulesa ifikope, amashiwi yapa cilimba, ifikope pa citunshi tunshi, ukutula amano yesu tayekatana pamo nefyo, lelo cibe fyena fyalikwata u—umupaipi nangu ikalashi ilyo lisenda filya ifipupu nokufilangisha. Eico, mwamona, muno mwine muli cino cikulwa nomba muli imicitile iituntulu iyabantu, mumwela, amashiwi ayatuntulu. Yali pano. Twalishiba ico. Yena mukupwililika yacishinka. Kabili necintufye cimo ico wingacita, fyena—fyena filekata ico...Ine nshikutuluka pafyakupangwa ifya—ifya ifyo fintu ifyo sayansi yapanga, lelo natwishiba ukutula cileshininkisha kuli ifwe ukutula kwaliba icifulo icalenga fine.

²³ Nomba, mucifulo icalenga fisano emwaba umubembu, uushacetekela nga afwa emo aya. Mucifulo icalenga fisano, caba kwati, ukuba, cifulo icabipisha. Nomba yu umuntu... .

Kabili lintu umwina Kristu afwa, aya mucifulo icalenga mutanda.

Kabili Lesa aba mucifulo icalenga cine lubali.

²⁴ Nomba kabili, mwamona, lintu umwina Kristu afwa, aya pesamba lya cipailo cakwa Lesa, palya pene Mukubapo kwakwa Lesa, pesamba lya cipailo. Kabili engila mukutusha.

²⁵ Mukucilekanya ici, lintu umuntu akwata iciloto cakutinya, taba mutulo utwapwililika, kabili tabukile. Aba pakati kakulala nokubuka, kabili neco ecimulenga ukukwata ukusunkana ukwabipa nokupunda, pantu ena talele, kabili ena tabukile. Kabili nokubula ico, cilangisha uko umuntu aya lintu afwa uushapilibulwa. Ena ninshi naikala ukupwisha inshita yakwe, nafwa pe sonde; kabili tekuti aye Mukubapo kwakwa Lesa, pantu talingile ukuya mulya ukwabula u Mulopa. Kabili naikatwa. Kabili tekuti abwele pe sonde, pantu inshita yakwe naipwa pe sonde, kabili naikwatwa pakati, kabili ena ali muciloto icakutinya. Mwamona? Tekuti aye Mukubapo kwakwa Lesa, mukutusha. Kabili tekuti abwele, ukwisa pe sonde, pantu inshita yakwe naipwa. Ali muciloto icakutinya, kabili mulya emo ekala mpaka napabushiku bwa bupingushi. Cintu cabipa ukubamo, mwamona.

²⁶ Kabili nomba muli ici cimonwa, Ndecetekela Naliketwe kuli cilye ciputulwa icalenga mutanda, ndelolesha kunuma kuno lubali kabili nalemona kunuma. Mwamona, ukumona takwabafye namenso, yena ya pesonde. Lelo ukumona caba icintu icikalamba ukucila...Ukumona bakwata kulya,

ukulanshanya kwabo kwalicila pa cakumfwa ico amano yesu ayacifyalilwa yakwata.

²⁷ Kuno inshita imo akale Nalecilondolola. Nalelolesha pa cikope pacitunshi tunshi uko baingishe umwaume kulya, Ndetontokanya ba mailoshi babili nangu bamailoshi abengi ukushika muli bemba, kabili balikwete inyali shamaka ishaliko. Balelanga ifibumbwa ifisangwa mumenshi. Kabili kwaishile isabi, filye fibumbwa ifimoneka ifya kutinya. Ukutula, cena ni pakati kabushiku, ukufita kulya lubali kwati ni inki. Kabili pamyona pali fosforasi kabili tafyakwete amenso. Nomba, fyena fyalingile ukulishiwa, eico camoneke kwati, pakusanga icakulya fyabo, fyatungulwilwe ne lyano limbi; tekumona, pantu tafyakwete amenso, tekuti fiyabomfye panshi palya. Lelo fyatungulwilwe nelyano limbi ilyo fyalebomfya kufyakulya fyabo. Kabili Natontonkenye ukutula, “Nga Nalikwete ukutungulula ukwa lilye sabi ilinono nokumona kwandi, cicilepo Ine eflyo Ningalipela ifyakulya nokulitwala kuncende, ukumona kwandi kwandi kwacilapo pacilitungulula mukufwaya ifintu.” Mwamona? Kabili Natontonkenye ukutula, “Nga kuti Nalitungulula fye!”

²⁸ Elyo caishile kuli ine ukutula, “Nga kuti Naipela fye ne mwine kuli Lesa, pali bufi amenso namano yakwa Lesa, Uwinga tutungulula ukucila ifintu ifyo tumona, pantu icicetekelo ico Atupela e cishininkisho cafintu ifishimoneka namenso yesu.” Nomba lilye sabi ilinono nga tekuti lise pamulu wamenshi nga isabi limbi, pantu lyalipompwamo umwela. Nga mwalileta pamulu, kuti lyapoka. Naifwe tatufwile ukuya pamulu nga tatulefwaya ukupoka. Umwela batubikamo wa—wancende iyo twikalamo.

²⁹ Lelo nomba nga kalya kalisabi akanono kuti kaisa kuno lubali nokuba ine, bushe kuti kafwaya ukuba akasabi akanono nakabili panshi mumfiifi yatola iyapakati kabushiku? Lyna tekuti lifwaye ukuba isabi nakabili, pantu lyena cintu cimo icikalamba ukucila isabi, lyena muntu; amano yakwe yalicyilapo, ukwiluka kwakwe kwalicilapo, amano yakwe yalipulamo. Nomba tamusheni ico nabamillioni ikumi, nomba mumfwe ifyo cena cili lintu mwapita ukufuma muli ici ukuya mu Kubapo kwakwa Lesa kulya, uko umuntunse aba ukutali ukucila eflyo twaba kuno. Imwe tekuti mufwaye ukuba umuntunse nga ifi nakabili, mukati muli iyi ng’anda ya malwele nokubola. Caliba mumutima wandi, ukutula Nalyesha iyi myaka amakumi yatatu ukushimikila i Mbila nsuma ukushinguluka isonde, ukweba abantu ukutula kwaliba Umuulu u—uwakunonka nembo iyakutalukako, kabili kwaliba Lesa uwamitemwa, kabili a—amaka ya kulubula ayo ayali ayateyanishiwa ku kumwikata pa nshita ili yonse ilyo muli abaiteyanya ukucipokelela.

³⁰ Ngo muntu uulenwena, intambo iyakobama palya, atontokanya, “Ukuba, intambo, kuti Naifumya nemwine, lelo

Nshili uwalinga ukusenda intambo.” Intambo yabikilwe kulya pamulandu uyo wine, ukuti uifumye wemwine. Uyo e mulandu wine Yesu Kristu afwilile, pamulandu wine uwakupususha ababembu. Kabili Alepelesha intambo ya Mweo wa Muyayaya, iyo buno bwine ubushiku yalapita pamutwe wamubembu onse muno, kabili icishibilo icasengelwa icakobekwa pali yena icileti, “Fumeni muli cena.” Nga—nga imwe—nga mulefwaya ukucicita, ukuteyanya nakupangwa.

³¹ Nomba, ilyo Namwene ilye ncende na ilye mibele iyo balya bantu balimo, nafintu cacila paicintu icili conse ico ili sonde lingatala tontonkanyapo, cali icabukata. Tekuti kube ulubembu uko, takuli imfwa nangu icili conse icingengilamo mulya muncende. Kabili takwali ubupusano pamwaume nomwanakashi, fiputulwafye fyakwishiba ukutila uyu mwaume nangu uyu mwanakashi efyafuminepo pali bena, kabili takwali nakabili ubucende, takwali nangu cimo. Lelo aali ninamayo mumimonekele, nomwaume nao alemoneka umwaume, kabili bena lyonse bakaba muli ulya musango. Pantu ilyo Lesa . . .

³² Nomba ici kuti caba icisuma, imwe bamo mwebana bamasukulu abalefundwa ifi fintu pamuntu ukwisa alepilibuka. Nomba, Nalicetekela mufintu ukwisa filepilibuka, lelo temunshila umuntu aile alepilibuka ukufuma ku—kucibumbwa cabako panshi. Ifyakulanda fyabo filabwelela pali bena lintu bena baesha ukusakanya icintu conse, cena tekuti ciibwekeshemo mufyo cali. Eico, mwamona, cena—cena calibwelela pali bena.

³³ Nomba, Ndecetekela ukutila ilyo Lesa atendeke ukusamba isonde, limbi icantanshi ico Apangile lisabi lyabula umongololo, ukuya kuli cula, kabili nokuya pamulu. Lelo, mwamona, cena lyonse cilapalama nokupalama kucipasho camuntu, kabili umwaume aali icipasho cakwa Lesa. Emulandu icani cila cilepilibuka, limbi icani, kabili nomba ukufuma mucani ukuba amaluba, ukufuma mumaluba mwaisa ifimpusa, ukufuma mufimpusa mwaisa ifimuti. Mulandu nshi? Cena cikope ca Cimuti ca Mweo ukwiminina kulubali lumbi. Kabili ifintu fyonse kuli ulu lubali ifyacifyalilwa fyaba cinshingwa ica Kupapusha nangu uwa Muyayaya kulubali lumbi. Eico nomba, ilyo lyonse kuliko umwina Kristu uwafyalwa cipya cipya pesonde, kabili natukwata umubili kuno nga ifi, cena cikope cine ica uyo ulelelela kulubali lumbi uko kushaba imfwa nobulanda. Kabili ico ecilenga imitima yesu ukukwata insala iyai fyoy. Mwamona, kuliko icintu cimo muli ifwe ico ciita. Ifwe fye . . . Kuliko icintu cimo ico icitweba ukutila epocaba. Ndecetekela ukupitila muli iyi myaka . . . Ndelomba ubwelelo kucinso cakwa Lesa nabantu, pabutumpe kabili napa . . . ukupanga ifilubo ifingi. Lelo ukupita muli iyi myaka iingi Nalikwata insambu ishakumona amamillioni ayengi ayabantu ukwisa mu Bufumu bwakwa Lesa, kabili ndatasha kuli Shikulu pakunsuminisha

ukubatungulula kulya. Kabili Ndecetekela bakaba kulya pali bulya bushiku.

³⁴ Nomba, icimonwa califikilishiwe. Kabili ifyo Naishileiminina, ukwabula ukwishiba, pali ilya vesi ya 5. Icofye ceka eco Nabelengelepo. Lelo kuliko nafimbi ifingi kuli ilya chapitala, amavesi na yambi ayengi. Nomba, imwe limbi, mu muputule wenu uwa mung'anda yabeni nangu ku ng'anda muno bushiku, ilyofye tulesalangana, mwabelenga yonse ayashalako, pantu Ninkwata Amalembo ayengi ayalembelwe pano ayo Ndefwaya ukusontelelako, kabili nefyalembelwe ifyo Ndefwaya ukusontelelako. Kabili Ndefwaya mupabelenge ifyo mwaya ku ng'anda. Nalaambula cena, cili nokuba pali tepu. Nga mulefwaya ukulembapo fimo pali fyena, mulandu nshi, cili nokuba fye bwino.

³⁵ Nomba, bushe mulecetekela ukutila abaume nabanakashi, ico Naishiba ukuti mulacita, filetungululwa no Mupashi wakwa Lesa ukucita ifintu? Mwamona? Kabili Yesu ewali icakumwenako cesu. Nga kuti mwacimona, Ndefwaya ukupilibula, pilibuleni pamo na ine, muli Luka Washila, chapitala 4, pali miniti fye. Kabili Ndefwaya ukumilangisha icintu cimo icakusungusha. Kabili icakuti twifika kufyafula ifyakukusontelelako, lelo ukutila mwalabelenga pamo na ine pano, pali ili limo, panshita fye iinono. Luka Washila, chapitala ca 4 kabili na vesi ya 14, twatendeka. Nomba lolekesheni nganshi apa nga mulefwaya ukumona icintu cimo ukucitika, ici calipalana. Nomba moneni.

Kabili Yesu abwelele mu maka ya Mupashi ku Galili: . . . A bwelele mumaka ya Mupashi ku Galili: kabili ukwishibikwa kwakwe kwaile ukupita shonse incende ishashingulwike mulya.

Kabili asambilishe mu masunagoge yabo, bonse bapele ubukata kuli ena.

Kabili aishile ku Nazareti, uko akushiwe: kabili, nge fyo ulutambi lwakwe lwali, aile mwi sinagoge pabushiku bwesabata, nokwiminina mukubelenga.

Kabili ibuuku lyapelwe kuli ena ilyakwa kasesema Esaya. Kabili ilyo akupukwile ibuuku, asangile incende a palembwa, apalembelwe,

U Mupashi wakwa Shikulu uli pali ine, pantu ena na nsuba ine ukushimikila i mbila nsuma ku babusu; kabili alintuma ukundapa abamitima yatobeka, no kushimikila ukukakulwa kubakakwa, no kupela amenso ku mpofu, no kupela nobuntungwa, bena balya abacenenwe.

Kabili ukushimikila umwaka wa kupokelelwamo uwakwa Shikulu wesu.

Kabili alisele ibuuku, . . .

³⁶ Nomba, nga mulefwaya, nga mulefwaya icakusontelela kuli ico, Nincikwata pano, pakashita fye, nga limbi Nacifumya kufyakumbali pano. Nga mwamona, ico cili nakabili, muli nokucisanga muli Marko ne ncende ishapusana pusana, lelo muli Esaya 61:1 na 2. Nomba, bushe tacili iceni ukutila Alekele palya pene, kabili na vesi ine iyakonkelepo. . . Ico e cabikilwe kukwisa Kwakwe ukwantansi. Kabili iya cibili, vesi ilekonkapo, ilebikwa ku Kwisa Kwakwe ukwa Cibili, mubupingushi. Aliminine nokwisala ibuuku. Nga umo muli imwe alebelenga Baibele ya Scofield, muli nokusanga ilyashi pali cena palya. Mwamona? Moneni ifyakusontelelako ifyapesamba fyenu, icishilwa icili pesamba, mwamona, kabili muli nokumona palya. “Ukupashanishiwa ne—ne mbila iya ambwilwe, muli Esaya 61:1 na 2, bakwanisha icakumwenako ica. . .” Uko, Amalembo pano, yaleshimikila, Yesu ali nokushimikila umwaka wa kupokelelwamo uwakwa Shikulu; kabili vesi ilekonkapo ileisa no Kwisa Kwakwe nobupingushi. Mwamona? Kabili mulemona ifyo Aiminine pali ico.

³⁷ Kabili ifyo Nshatalile mona ico, kabili ifyo Ine lyonse ndekela pali iyi vesi ya 5, “Pantu inshita ikesa iIyo bakakana ukusambilisha Isambilisho ilituntulu, lelo bakaikolonganishisha bakasambilisha, pakuba namatwi ayababa, kabili bakapilibuka ukufuma ku Cine ukuya kumilumbe. Lelo bomba umulimo wakwa kabila wa mbila nsuma, fishapo bukapyunga bobo.” Mwamona? Kabili ukupitila mukwafwilisha wakwa Lesa nokusenamina Nalyesha ukucita ico. Kabili Ndefwata abanandi, bonse muno nakunse mu mpanga uko amatepu yakaya, umulandu uo Nasendele ukwiminina uko Nakwata pa Cebo, bushe uyu wine e mulandu: “Ukushimikila i Cebo.” Uyo emulandu Nshikukumika kufisumino ifili fyonse, ifilonganino ifili fyonse, pantu Nalipelwa umulimo wakwa Lesa ukwikala ne Cebo. Nomba ngo muntu uuli onse alefwaya ukucita icintu cimbi, cilya cili kuli bena.

³⁸ Kabili nga mwamona, mucimonwa ico Nakwete ica. . . ubupyungishi bwandi, cali ukutila Nshatala ciluka ifi fimuti. Nshatala mpilibuka. Nshatala landa ukutila, “Imwe bonse balesa patatu beni ba oneness” nangu “imwe bonse ba oneness mwaba balesa patatu.” Nalibyala mufipe fyabo abene. Bwino bwino fye. Naile kuli ba lesapatatu, Naile kuli ba oneness, Nalile kuli bonse, nokwikala pakati kabili nshailundile kubali bonse; lelo aikele pakati, ukuba munyina, bwino bwino fye ifyo cilya icimonwa calandile ukucita. Kabili Ndalya icisabo ukufuma kumbali shonse shibili, ipusukilo kumbali shonse shibili.

³⁹ Kabili nomba, bushe namumona, kuliko abantu abengi abamuli balesa batatu abekele muno, kuliko abengi ba oneness, kabili kwaliba abengi abapusana pusana. Lelo ifyo cingaba icinono ukuilishanya pali cena, pantu nga cakutila cilya

iciputulwa cacimonwa cali ica cine, iciputulwa cimbi ca cine, naco. Fyonse fibili ifisabo fyangilwe pa capindama. Mwamona? Bonse bali mucapindama, abatulikwa pamo, nafyonse amaplamu namapeya, nangu amapici namaapo yaponene pali ine palya. Fyonse fibili. Bonse basangwa pacapindama, pantu bonse bacetekele muli Lesa kabili baisushiwamo na Mupashi wa Mushilo, kabili nokukwata imilimo ya mwina Kristu nefishibilo filekonka.

⁴⁰ Nomba, icilonganino tacakakwatepo icakucita na cena. Cikaba kufyalwa cipya cipya uko ukukakwatepo icakucita na cena. Cikaba icakupitamo na Lesa icikakwata ifyakucita nefyo. Nomba, tulamona ifingi ifya ico. Ninkwata Amalemo ayengi pano ayo Ndefwaya ukusontelelako. Nalimo Nalatwalililako panono.

⁴¹ Lelo nomba Ndefwaya ukumusenda ukufuma pa vesi ya 5, ukuya fye pantanshi ukushinta pa vesi ya 18. Kabili nomba ukusunga inshita, Nsha—Nshabelenge yena. Lelo nomba Paulo, ukutampa umu muli Timoti nakabili, nga mwamona ifyo atamplie ukulanda, caba icababipisha. Nomba nga mwalolekesha panuma ya vesi ya 5.

Pantu nomba Ndi uwaiteyanya ukupelwa, kabili inshita yandi iya . . . ukuya ili mupepi.

Ukuipekanya ukufumapo. Ukutampa, mwamona, “Ninkwata . . .” Ukuba, moneni. “Iyandi . . .”

. . . Ndi uwaipekanya, kabili ukuya kwandi kuli mupepi.

Nalilwa ubulwi ubusuma, Nimpwisha umulimo wandi, Nalisunga icicetekelo:

Nomba kwalibikwa icilongwe icabulngami, iyo Shikulu, kapingula wabulungami, a kampela pali bulya bushiku: kabili te ine nekafye neka, lelo . . . bonse pamo abo abatemwa ukubwela kwakwe.

⁴² Kabili nomba ena aletwalilila ukuti, “Cita fyonse, ukucita ifi fintu.” Cinshi? Kuli ena ukuleta ikoti. Nomba twatampa, kabili atila:

. . . Dema na nsha, . . .

⁴³ Mwali nokwisa inshita mubupyungishi bwakwe ilyo kasabankanya wambila nsuma, kasesema munono, bonse bali kulubali lwakwe. Lelo nomba moneni pano panshi, atile:

. . . abantu bonse nabansha ine: . . . (Kuli cinshi? I Cebo.)

⁴⁴ Ilyo Yesu, Kasesema uwacaice uwa ku Galili, Alikwete inshita iyo Alekeleshiwe. Umuntu onse uyo wikala ne Cebo cakwa Lesa ukwisa pali ilya ncende uko bena bashiwa n sonde kabili nesonde lya bukapepa. Yesu alishishe amakana yasano,

ubushiku bumo, kabili bena basendele imiseke umwaisula i—iyatupimfya ukufuma kumikate isano nesabi libili. Kabili ubushiku ubwakonkelepopfye, Ndecetekela efyo cali, Atendeke ukwisa ne Cebo, kabili bonse muli bena batendeke ukutaluka ukufuma kuli Ena. Kabili Aloleshe mumbali kubasambi, kabili atile, “Bushe walaya, naiwe?” Nabali amakumi cine lubali abalashikwa Bakwe Umwine bali Musshile. Kabili Atile, “Bushe mwalaya, na miwe?”

⁴⁵ Kabili nomba Petro alandile filye fyebo ifikankala, pakutila, “Shikulu, nikwisa uko twingaya? Nimwefye mwakwata Umweo wa Muyayaya.”

⁴⁶ Moneni. Lelo inshita ilesa ilyo inshita yakushiwa ikesa, kabili yena ili—yena ilingile ukwisa. Yena ilingile ukwisa. Kabili nomba Ninkwata bakasesema abengi nefintu muno ifyakusontelelako, ukushininkisha kuli imwe ukutila ilya nshita yalisa. Kabili yalifika kuli ine. Takuli umulandu uwakwisha ukufufumyako kuli cena, cena cili pano kabili iwe ufwifeye wacisenda. Tabacifumisheko, baliminine nokucisenda kabili tabali abansoni palwa Mbila nsuma.

⁴⁷ Moneni Paulo atile, “Nindwa ubulwi ubusuma. Nimpwisha umulimo wandi. Ninsunga Icicetekelo.” Oh, owe! Pano panshi cena catiile, “Nalilwa nefinama. Kabili Ni—Napokolwelwe mukwana ka nkalamo.” Kabili nefintu ifyo ena aile, Lesa aali umusuma kuli ena. Lelo inshita yalifikile lintu ali nokuya.

⁴⁸ Nomba, lekeni tutontonkanyepo, mulandu nshi umuntu, kapyunga, uwakubomba nankwe nga fintu Dema aali kuli Paulo, engasha Paulo?

⁴⁹ Nawishiba Munyina Baxter, mwebengi mulemwibukisha. Alebelenga...Cali palwa kwa Dema. Atile, “Nawishiba ifyo Nalacita, Munyina Branham, ilyo Nkafika ku Muulu, icintu cakubalilapo eco Nkacita?”

Kabili Natile, “Ni cinshi?”

⁵⁰ Atile, “Nkaya fye kulya kwine nokufwaya uko Dema ali, Ndi nokumutoba ikofi namaka nganshi ngefyo Ninga cita.” Kabili atile, “Akapilibuka nokutila, ‘Baxter, ni cinshi ico wacitila ico?’” Atile, “Mulandu nshi washilile umunono umubusu Paulo ilyo bonse bamushile?” Nshasuminisheko kuli ico, Nshilecetekela ukuti kukaba ifyakulwa kumulu kulya, lelo Nacitontonkanya fye pali Munyina Baxter ukulanda ico pantu alyumfwile ubulanda nganshi pali Paulo.

⁵¹ Ukuba ni cinshi ico Paulo acitile? Alishimikile uwacumfwila fye ngefyo enga cita, kabili Umupashi wa Mushilo wali pali ena. Kabili ilyo alembele palya palwa bakashimikila banamayo nefintu, Ndeingililamo ukutila kwali ukuilishanya nganshi. Atile, “Leken abanakashi bekale tondolo muma chalichi, tekubasuminisha ukulanda,” kabili ena aali mucifungo ilya ine nshita.

⁵² Bushe kuti mwaelenganya ifyo bamo muli bena babishopo balandile? “Huh! Ulya umwaume mulya mucifungo, mulimo nshi akwete ukulalemba pamo na ifwe? Mwamona? Kabili alikwata Timote, uwa mwangashi, pamo na ena. Kabili eico uyu ali pano pamulu nomba, alelisha Timoti pamwangashi, kabili uyu ali pano naikala mucifungo, nokulemba, aletweba ifyo Mupashi wa Mushilo alingile ukutweba ukucita.”

⁵³ Lelo atile, “Nga... Cinshi? I Cebo cakwa Lesa cafumine muli iwe, kabili Cafumine kuli iwe weka? Ngo muntu onse aitontokanya umwine ukuba uwa bumupashi nangu kasesema, lekeni ena eshibe ukutila ico Ine nalemba Mafunde yakwa Shikulu.” Mwamona?

⁵⁴ Mwamona, inshita ileisa, bacibusa. Kabili Mdefwaya abantu muncende uko ama tepu yaya, ukwibukisha ukutila inshita yakulekana ilingile ukwisa. Cena cilingile ukucita ico. Nshishibe ubutali Ndi nakunshita yampela, impela yabulendo bwandi. Nshishibe. Ico cili kuli Lesa. Nshishibe efyo mailo ali, nawisa... Nshishibe ifikabamo, lelo Nalishiba Uwaikata ico. Eico palya epo icitecekelo candi cakulwa, pali cilya.

⁵⁵ Nomba, Ndeelenganya Dema tamushile aya kufikulwa fyabwalwa. Nshiletunganya Dema alicitile ico, pantu Demas ali umuntu uwaisushiwamo na Mupashi. Ena aali kafwa umukalamba. Nga mwati mumone ilyashi lyakale ilyakwa Dema, aali kashimikila uwaishibikwa, uwasambilila, uwaishiba ifintu, uwasambilila. Aali umuntu uwacenjela. Lelo mulandu nshi ashilile Paulo? Ico e cintu. Cinshi icamulengele ukucita ico, ukusha Paulo? Nshilecetekela ena alefwaya ukuya mufikulwa fyabwalwa nangu icintu icili conse. Lelo Ndecetekela cali ni Lesa uwalepatula Paulo. Nomba Ndeelenganya Dema...

⁵⁶ Natubule amatontonkanyo yakwa Dema yamo. Ilyo Naikele panshi pambali yaculu, ndetontonkanya ubushiku bumbi, palwa kasuba, kabili Naletontonkanya, “Mulandu nshi Dema engafwaya ukushila ulya muntu? Mulandu nshi engashila ulya kashimikila umunono umubusu uyo wamutungulwile kuli Shikulu, umuntu uwatangilile ukupuputulwa pa Benafyalo, kasesema icine cine?” Takuli nangu umo uwingalanda kano fye ifyo aali kasesema. Ena alicililepo pali kasesema, ena aali mutunwa, kabili umukalamba umutumwa wakama ku Benafyalo. Kabili Dema aleampana na Paulo, alikwete isenge, nokumona Umupashi wakwa Lesa ukwenda pali ulyo mwaume. Kabili cinshi ico engapilibwila inuma yakwe pamuntu wamusango ngoyo, alishininkishiwe ukutila aali mubomfi wakwa Kristu? Bushe namumona Paulo pano, “Uwatemenwe cino calo ca nomba.” Nomba, Nshiletontonkanya ukuti Dema alibwelela kunuma. Nshiletontonkanya ukuti alicitile ico. Lelo Ndetontonkanya ukutila a—alikwata itontonkanyo ilyalubana pali Paulo.

57 Nomba, Dema aishilefuma mulupwa lwanonka kabili ena alinonkele, kabili indalama inshita shimo cipilibula bukapepa kubantu. Nga fintu balanda mu California, “Nga cakuti taukwete ama Kadillaki yatatu, tauli uwabumupashi.” Eico cena cilepilibula, nga cakutila iwe tawalunduluka, nga cakutila iwe taukwete ichalichi icisuma mulya mu musumba, abantu tekuti bayeko. Cena cabafye mupepi na ilya inshila pano, mu Poogh. Imwe, mulingile ukukwata chalichi icawamisha mucalo, nangu bena batila, “Iwe, oh, iwe ulepilibula ukuti waliyampanya pamo nebumba ilinono nga lilya?”

58 Bushe mwalishiba ukutila Shikulwifwe takwete icifulo icakusaminapo umutwe Wakwe? Bushe mwalishiba ukutila Akwete fye ikoti limo? Mwamona? Kabili Akwete. . . Ali fye ngo muntu uwalesunkwa sunkwa. Kabili Ttakwete icifulo cakusaminapo umutwe Wakwe. Lelo bena limbi batontonkenye icintu cimo cine, kabili bacitile ifyo, palwa Ena.

59 Kabili, nomba, Ndecetekela Dema amwene ukufilwa, ukumoneka, mubupyungishi bwakwa Paulo. Ndetontonkanya ukutila atontonkenye ukutila ulya muntu umukote alipwile, kucinsu cakwa Lesa. Nomba, ena atontonkenye ukutila abantu abo abali nokufumya amenso yabo ukupela kuli Paulo. . .

60 Nomba, Paulo atile ukuti, atile, “Imwe nga, kwen, mwalifumishe amenso yenu, ukuyapela kuli ine.” Pantu, Paulo, tuletontonkanya, alikwete amenso ayabipa, pantu atile, “Nemba nefilembo ifikulu nganshi.” Atile, “ifilembo ifikalamba,” lelo Ninkwata i—ishiw, kabili litila, “nefilembo ifikulu.” Ena aali mu Rome, mucifungo mulya. Cena cali icintu cimo icalubana, atile amenso yakwe yalemucusha ukutula pacimonwa ca mu Myulu. Eico ena. . . Abantu nga bafumishe amenso yabo, ukumona Paulo ukucula, amenso yakwe ukumucusha, kabili ena alecula. Kabili ena aipwishe Shikulu ukumundapa, imiku itatu. Kabili atile, “Kano fye Naisansabika pamulu wa bwingi bwa Busokololo, kwalituminwe kuli ine inkombe yakwa ciwa pakutila enganungulusha.” Nomba, cena kuti cabafye bwino nganshi, lyena camumine nakabili. Nomba ena kuti abafye, nokumuma nakabili.

61 Mwamona, Paulo alikwete bukapyunga ubwakulisha ukucila bonse abatumwa ukubabika capamo. Bamo pali bena nga batile, “Ukuba, Naendele pamo na Yesu.” Mulandu nshi, umuntu pamusebo aendele pamo na Ena lintu Aali pano. Lelo Paulo Amumwene mu Ntumba ya Mulilo panuma Afwa, ashikwa, anina ukuya mu Muulu, nokubwela nokwita Paulo, mwamona, mwamona, munshila yakuya ku Damaseke. Kabili alikwete bukapyunga ubwakulisha ukucila Mateo, Marko, Luka, nangu bonse abashala. Alibacilile apatali. Kabili atile, “Kano fye Naisansabika nomba nokutila, ‘Nomba, imwe mwebantu tamwaishibapo nangu cimo palwa Cena. Nalimwene Shikulu panuma yakubuka Kwakwe.’”

⁶² Ukuba, batila, “Twaendele pamo Nankwe.” Ukuba, efyacitile balya bantu kulya ukushinguluka ku Galili naku Nazareti nokupita mucalo mulya. Bonse baendele pamo Nankwe.

⁶³ Lelo, mwamona, Paulo alilandile na Ena noku Mumona mumusango uo Alimo ilyo Talapangwa umubili. Mwamona? Kabili Alashike Paulo muli ilya ine mibele, ilyo Aali muli lulyo Lubuuto. Emo alashikile Paulo. Kabili—kabili Paulo ali Mumwene. Kabili atile, “Kano fye Naisansabika, nayumfwa panono ukucila imwe bamo bamunyina, kwapelwe kuli ine inkombe yakwa ciwa,” uwalemulenga alebafye uwapumwa. Kabili atile, “Nalipwishe Shikulu imiku itatu ukucifumya kuli ine. Kabili Atile, ‘Shauli, nangu Paulo, ukusenamina Kwandi kuntu kwalinga.’” Nomba Paulo atile, “Nkakwatila ubukata mukucululuka kwandi, pantu ilyo Ndi uwanaka lyena Ndi uwakosa. Mwamona, Nkakwatila ubukata muli cena!”

⁶⁴ Nomba, bushe na mumona? Nomba, umuntu uyo uwakwete bukapyunga ubwakulisha ukucila bonse abashala abo bali mumulimo, Paulo, ubupyungishi ubukalamba nganshi pali bena bonse, uyo wamwene Yesu mu Ntumba ya Mulilo, no kumupela umulimo ukucita ifyo acitile, kabili calangishiwe na Lesa umo wine, kabili Amaka yamo yene, nefishibilo nefipapwa ukucila icingepushiwa conse; kabili aali umulanda nganshi ena akwetefye ikoti limo, aleshimikila pebumba lyabantu abo abalingile ukufumya amenso yabo, kabili bamo muli bena abantu bakwete indalama amamillioni. Kabili lelo Paulo akwete ikoti limo. Atile, “Leteni ilyo ikoti, patendeka ukutalala pano.” Aali mucalo campili. Akwete fye ikoti limo.

⁶⁵ Kabili Dema, umwaume uwacindama nganshi, shimucindikwa, kapepa, uwasambilila, kabili umuntu wacuma uyo wakwete ifyakufwala ifyakucinja ifingi, “Ulya umwaume, kwali icintu cimo icalubene naena. Balikwete bacibusa abengi abengafumya amenso yabo nokumupela, lelo aali umubusu akwetefye ikoti limo. Icintu cimo calilubene na Paulo.”

⁶⁶ Oh, namwishiba, ulyo mupashi taufuma mwisonde, bena bacili baliukwata muli ulya musango. Indalama te Lesa. Kwaba fye Lesa umo. Mwamona? Lelo abantu batontonkanya ukutila pantu iwe walikwata ubupyungishi bukalamba iwe ufwile wakwata fyonse *ifi* kabili nafyonse *ifi*, kabili fyonse ifi fintu ifikalamba ifikulu, kabili amasukulu ayakalamba kabili ne cikalamba *cakuti-na-cakuti*. Lesa tabombela muli filya fintu. Nangu, kwena, ilyo litontonkanyo lyandi. Lesa abomba nomuntu umo. Tatalile atulashika ukuti tuye mukucita filya fintu.

⁶⁷ Lelo Paulo, ne koti limo, kabili aeba Timote apa ukumuletela pantu kwaleya kuletalala. Uh-huh. Umuntu uyo wakwete bukapyunga ubo bwashimikile ku makana amakumi ayo Paulo acitile, kabili bukapyunga ubo bwalecita imisango yonse

iyafisungusho, nokumona Yesu mu Ntumba ya Mulilo, amupele umulimo, kabili lelo akwete ikoti limo. Dema atile, “Umuntu uwaba ngefyo,” ena alifumine kuli ena.

⁶⁸ Nomba, ilyo aali kumulu kuno aleshimikila ukulola ku Troasi, twasanga ukutila kuli umuntu kulya uwali kafula wamukuba. Kabili aali iciwelewele. Kabili alipatile ubwina Kristu. Kabili acitile fyonse kuli Paulo ifyo engacita kuli ena, amuposele mucifungo, kabili na onse- . . . na Paulo alesoka Timote kucintu cimo cine, “Musope ulya muntu.” Kabili apa pali Dema! O mwe Lesa, lekeni abantu bacumfwe! Apa paiminine Dema uwaiminine pambali yamuntu uwapumine umuntu nobupofu, pakutalikishanya nankwe. Nomba, imwe mwe Chalichi cakwa Kristu bakashimikila, fwaleni amakoti yenu nomba. Nalikwete umo uwanjebele inshita imo, atile, “Mpfowisha! Mpfowisha! Iwe walikwata Mupashi wa Mushilo, mpfowisha.”

Natile, “Iwe walipofula kale.” Mwamona?

⁶⁹ Nomba, mulandu nshi Paulo tapumine ulya kafula wamukuba nobupofu? Umupashi umo wine uwaba pabantu abatontonkanya ifyo, ewali napali Dema. Umuntu uyo uwingapuma umuntu nobumpofu, pakukansana nankwe, kabili nomba ukupilibuka nokuleka kafula wamukuba aonaula bukapyunga bwakwe mumusumba. Takuli ukutwishika Dema atile, “Ena, ena alipwa, alilufya ifya bupe fyakwe fyonse. Ali—alilufya ifyabupe fyakwe ifya kupuuma ubupofu.”

⁷⁰ Bushe tamulemona ifyo ulya umupashi ucili nomweo, utile, “Walipwa, munyina”? Oh! Cena—cena cipitafye pamutwe wabantu. Bena tabacumfwa ico, epelafye efyo cena caba. Mwamona? Tekuti bacimone fye. Mwamona? Tabeluka.

⁷¹ Nomba Dema. . . tapumine ulya muntu nobumpofu pantu alefwaya ukucita. Bushe Yesu tatile, “Nshicita icintu mpaka Taata Ananga intanshi”? Bushe Nshamwebele imyaka yapitapo, nabamayo nabalambalala, balefwa, kabili baletila, “Bill, bushe nicinshi cilinokuncitikila?” Tekuti Nande nangu cimo mpaka Lesa alanda ntanshi. Kabili ico e cacitike fye. Umuntu tekuti, umuntu nikafilwa icakwambilapo. Ena aba fye uwakubomba ico Lesa abombelamo, kabili Lesa abomba ubufwayo Bwakwe Umwine. Lelo nga mwamona aba abakalamba abantu lyonse abalekwata *ici* na *ico* na *icibiye*, imwe cawama mwatalukako kuli cena. Mwamona? Yesu Umwine tacitile ico. Atile, “Mombafye ifyo Taata abomba. Anangisha Ine ifyakucita kabili elyo Nja nokucita ico. Ine tekuti ncite cimbi. . . icintu conse icapusanako neco.”

⁷² Kabili pano Demas amwene Paulo, umuntu uwakwete ubupyungishi nga bulya, lelo ena alifye umulanda nganshi icakutila ena akwetefye ikoti limo, nokufwaya Timoti ukumuleta kuli ena. Ikoti limo! Lelo, Paulo abikile icilangililo nga filya

Kristu aali, Akwete ikoti limo. Nomba mulandu nshi ifyuma nendalama ishingi nefintu fipilibula icintu icikalamba kubantu ileelo? Moneni nomba. Kabili alikwete amaka mpaka, uuli onse uyo uwali uwapusana kufyo ashimikile, alipilibwike nokutula, “Uli nokupofula pakashita.” Kabili uyo umuntu alipofwile.

⁷³ Kabili uyu apa kafula wamukuba, acitile imiku ikumi kuli ena ifyo ulyo muntu acitile, lelo nomba alitalwikeko nacena. Dema afwile alitontonkenye ukutula, “Ukuba, mwamona, umuntu umukote napwa nomba. Ena alilufya ubupyungishi bwakwe.” Iyo, iyo, ena talufishe ubupyungishi bwakwe, nakalya. Lesa tacita ifintu nga ifyo. Lesa tekapela nga Nsamya. Ee. Moneni nomba.

⁷⁴ Paulo ali icintu cimo mubutantiko nga Eliya. Eliya kasesema aile pamulu walupili ku mulimo wakwa Lesa, kabili aitile umulilo ukupona ukufuma mu Muulu, kabili wena waponene. Kabili ena aitile amenshi, kabili wena waisa. Kabili nomba aebelwe ku mbila yakwa Lesa nokwipaya bashimapepo imyanda ine, aputwile imitwe yabo, nokuikunkulusha paculu; kabili nomba aishile butuka ku cintinya ica u—umwanakashi, umo munono umwanakashi bumbimunda, nangu, ena aali umusenshi. Yesabele, ulyo mwanakashi umo umunono uyo wali ulufungulo kuli conse ica cena, ena ewalengele cena. Camoneke kwati ena nga alimusanshile pakubala. Lelo Lesa alikwata inshila shakucitilamo ifintu, kabili ababomfi Bakwe kuti babomba fye ukulingana nga cakutula abombele ukulingana nobufwayo bwakwa Lesa.

⁷⁵ Bushe tamulemona, bacibusu, imwe mulingile ukwenda ukulingana nenshila yakwa Lesa iyakwendelamo. Miku inga iyo Ine naikala mucisaka caba bwananyina, kabili nefyo Ningatemwa ukwenda nokuyaposhu amaboko yabo nokutula, “Mwebu bwananyina, tacilepangapo ubulekano nangu bumo, lekeni tubefye aba bwananyina.” Musango nshi Ningacita ico nokusunga umulimo wandi, “Ukushimikila i Cebo?” Nshilefwaya ukucita ico.

⁷⁶ Naliminina pakati ka bakapyunga, kabili nokutula, “Munyina Branham, bamayo bali kuno lubali. Ninjishiba uli kasesema uwatumwa ukufuma kuli Lesa. Kabiye kulya nokumubwekeshamo ukumona kwakwe.” Kuti Nakabila, kuti Nacita ico. Tekuti ncicite mpaka Anjeba ukucita ico. Mwamona? Takwali nangu umo uwingacita ico. Eliya alifililwe ukucita ico, takwali nangu umo uwali nokucita ico.

⁷⁷ Nomba tulesanga ukutula Paulo... Dema aleshimikila na Paulo, alimwene Paulo amona umuntu uwalemana nalambalala palya, kabili atile, “Nimona naukwata icicetekelo icakundapwa. Iminina pamakasa yobe! Yesu Kristu akulenga ukundapwa.” Alimumwene aleposha abalwele, kabili lelo ashile cibusa wakwe Theophila nalwala.

⁷⁸ “Paulo alilufya bukapyunga bwakwe.” Ico eco Dema alingile atontonkenye. “Mulandu nshi ena, nga cakutila alikwete icabupe icakundapa, mulandu nshi tailile kulya nokuyaposha cibusa wakwe uwamutungilile mulibucishinka? Atile, ‘Nalimusha kulya umulwele. Kabili Nshikwete ikoti nangu limo, kabili Ndefwaya undetele lilye koti. Kabili beni abacenjela, ulya kafula wamukuba, ena aonawilefye ukulongana mu musumba. Nalifumamo mumusumba. Alimposele mucifungo.’” Ndelenganya Dema atile, “Nikashimikila washani uyu eshileba?” Huh?

⁷⁹ Kabili, munyina, balikwata iingi imipashi yakwa Dema mwisonde ileelo. Tabaishiba ifyo conse caba. Mwamona? Takuli umulandu uwakwasha ukulondolola ico kuli bena, pantu bena tekuti bacumfwe ico nangu cibe ifyo. Mwamona? Mwamona? Umubomfi wakwa Kristu akonka Ifishilwa fyamakasa.

⁸⁰ Umo uwamuli badikoni besu muno, Nshishibe ngali muno muno bushiku nangu iyo, ni Tony Zabel. Ena ilingi line alaba muno. Kabili aishile kuli ine kabili atile kuno tapapitile inshita ilyo talakwata... ukwisa kuno, atile—atile, “Na—Nalikwete iciloto, iciloto icakusekesha.” Atile, “Na—Nalotele Ndeesha ukusanga inshila yandi iyakufika ku Muulu.” Atile, “Namwene umuntu aleisa nafwala umwingila uwafita kabili ale—alebelenga ibuuku.” Kabili atile, “Na—Nafikile kuli uyu muntu, kabili Namwipwishe ukutila, ‘Ninshila nshi iyakuya ku Muulu?’ Kabili atile, ‘Ipusha umwaume uuli pantanshi yandi.’” Kabili ulya aali ni—ni kakumba wachalichi iyo aleyako.

⁸¹ Aileko pantanshi panono kabili akumenye umwaume umbi, uwafwele umwingila uwafita kabili aleimba inyimbo, ukutwalilila fye. Kabili ulya ali ni kakumba umbi. Bonse babili bakakumba nibacibusa wandi nganshi. Kabili atile... Kabili muntu umusuma. Kabili atile, “‘Ninshila nshi Ningapita pakuya pamulu wa lupili ulu?’ Atile, ‘Lolesha kuno.’ Atile, ‘Mona, uwiminine palya pamulu, ulya umulumendo umunono?’ Natile, ‘Ee.’” Atile, “Paiminine umwaume nafwala ofoloshi, nafwala icisote icinono icabukacema wa ng’ombe.” [Tapali mashiwi pali tepu—Kale.]

⁸² Umo muntu atile, mulya mu Kentucky, atile, alelanda palwa ine kwisamba kulya, atile, “Ulya mwaume alamoneka icili conse lelo tebukashimikila.” Limbi amoneka kwati mulimi nangu icintu cimo, lelo—lelo, namwishiba, tefyo cimoneka.

⁸³ Kabili atile cali nine uwaiminine pamulu palya. Kabili ena—ena aninine mpaka afika pali ine, kabili atile Nalimwikete pa kuboko no kumutungulula mpaka Nafika pamulu walupili. Kabili kwali amatololo ayakupitamo. Kabili Natile, “Tony, Ningile ukukusha kuno kabili ulingile ukwenda imo palwa iyi weka.”

Atile, “Munyina Branham, ni cinshi ico Ningacita ukufuma kuno ukuya kuntanshi?”

⁸⁴ Atile Natile, “Isa kuno, Tony, lolesha panshi palya. Ulemona ifishilwa fyamakasa no Mulopa muli yena?” Natile, “Ico eco Nakonka inshila yonse. Ikala fye pali Ico.” Ico ecintufye cimo ico Naishiba ukuleta umuntu ukucita; tekucisumino nangu ifyakumfwa umfwa ifya musango uyo, lelo kuli filya ifishilwa fya Makasa ayamulopa filetungulula kuli Baibele, Umulopa wakwa Yesu Kristu.

⁸⁵ Nomba, ifyo ulya muntu aumfwile, umuntu nefibusa amamillioni, nekoti limo. Umuntu uwali... alikwete amaka yakupofwisha umuntu, nokuleka umuntu amutamfya mumusumba. Tacitilepo nangu cimo palwa ico, alimine nokuya. Apepelele abalwele kabili ashile cibusa wakwe nalwala. Kabili Dema alimushile. Bonse abashala balimushile. Bonse fye balimushile. Paulo atile, “Abantu bonse balinshile.” Cila umu muli bena alimushile.

⁸⁶ Nalanda ici. Lintu umuntu aiminina uwacishinka ku Cebo, temusonkano umofye, lelo mukulongana konse, ilyo umuntu aiminina uwacishinka ku Cebo, inshita ikesa ilyo bakamusha. Bwino bwino fye. Bena bacitile ico. Bena bacitile ico kuli Shikulu wesu. Bena bali nokumusha lintu aiminina pa Cine. “Abantu bonse nabansha ine.” Kabili nomba cinshi ico muletontonkanya Dema nabamo muli bena abantu batontonkenye ilyo ifwe bonse twaishiba, abo abaishiba Amalembo, ukutila Luka ali ni dokota, kabili Paulo, konse uko aile, asendele uyu dokota pamo nankwe? Kabili ashimikila ubundapishi bwamaka yakwa Lesa, nokusha cibusa wakwe umulwele. Umubusu nganshi, akwete ikoti limo. Kabili ukuleka umwaume ukumutamfya ukufuma mu musumba, ilyo kuti alenga umuntu ukupofula. Mwamona, batontonkenye ukutila alipwile. Lelo tapwile! Aali bwino bwino mufishilwa fya Makasa yamulopa. Alekonkamo. Ndesubila muleumfwa emocilolele. Atile, “Bonse abantu nabansha.”

⁸⁷ Dema, atemenwe ili sonde ilya nomba, ukulumbukwa kwa bantu. “Uli shani, Dokota Dema. Ninjishiba ukutila walikwata Ph.!”

⁸⁸ Oh, mucine, balitemwa ico. Yesu atile, “Ifyo mwaterwa ukwiminina muma sinagoge, nokwitwa ‘Rabbi,’ kabili nafimbipo.” Atile, “Iwe upokelelafye ukusekwa ukwingi.” Mwamona?

⁸⁹ Nomba, twalishiba ilyo bamwene uyu dokota ukumukonka, nangu pamo nankwe, kabili Paulo asendele Luka, atile, atile—atile pano, “Luka e—Luke emuntu umu uushanshile. Kabili Luka ali—aliba bwino kuli ena. Lelo, Luka alicindama kuli ena. Akabila Luka mubupyungishi bwakwe.” Kabili uyu dokota alekonka umuntu konse kuntu aile, nokushimikila ubundapishi

bwamaka yakwa Lesa. Kabili umuntu uwashimikile ukundapwa kwamaka yakwa Lesa kuti aundapa abalemana nokubusha abafwa, kabili nefintu fimbi ifyashala, nokumona ifimonwa ifyamaka, nokulanda ifintu ifyaleisa mukucitika, kabili ashili umubomfi munankwe nalwala. Kabili nga alikwete ama dolla amamillioni nokukula ifikulwa ifyampendwa amakana amakumi ama dolla, namasukulu nefintu fyaba ngefyo, kabili takwete lelo akwetefye ikoti limo ilyakubika panuma yakwe.

⁹⁰ Dema atile, “Nshaikumeko kumuntu uwaba ngefyo. Abafye...Muntu wapanshi. Ndinokuya kubabwananyina bamufilonganino. Ndi nokuya uko Nka umuntu umo.” Nga cali icintu icamusango ngoyo, kuti Natemwa ukwenda, kabili panuma fye ilyo Baxter apwisha, mwamona, pakusha umulumendo umunono umubusu muli ulya musango. Ena aali nokumutungilila. Paulo e wamutungulwile kuli Kristu. Lelo, mwamona, cena kukana ishiba Umupashi, ukwishiba ifyo ubufwayo bwakwa Lesa buli, nokubomsha ubufwayo bwakwa Lesa. Mwamona? Nomba, lelo palya amushile muli ilya mibele. Alimushile! Abantu bonse balimulekeshe.

⁹¹ Ifyo Ntontonkanya palwa ico! Ifyo umubomfi uyo ukeminina uwacine ku Cebo, ili line nangu kuntanshi, ibukisheni fye, abantu bali nokumusha. Nomba tulefwaya ukuma pali ico pamaminiti fye ayanono, kabili Nshamusunge inshita ntali nomba, pantu Ndemufwaya mukese kuno muno mulucelo. Lyonse lintu umubomfi wakwa Lesa aiminina uwacishinka ku Cebo, bonse. Kabili cena...Nomba, sendenifye ukuli konse uko mulefwaya, inshita ili yonse muli Baibele nangu mulyashi lyakale, ukutula ilyo umuntu aikele uwacishinka, te mulandu ifyo aali uwaishibikwa, ilyo aikele uwacishinka ku Cebo, inshita ilafika ilyo bakapepa balemusha nokumuputula kwisenge lyabo. Nomba, cibelengeni fye, nga mwasenda Baibele ukufuma ku Kutendeka ukufika kwi Buuku lya Kusokolola, nokubula mu *Kabungwe kakutangilila Ukulongana kwa Nicene* kabili nokuya kulya kuli *Ba Shifwe ba Nicene*, kabili umuntu onse, uwa mushilo onse, kasesema onse, umubomfi onse uwacine uwakwa Lesa uyo waikele ne Cebo, alishilwe kuli bakapepa nokumusula. Kabili Paulo aali umo muli bena.

⁹² Kabili nga kuti kwaba umo ileelo, cena kuti caba icintu cimo cine. Cena cishinka nganshi. Imwe mulingile ukufika pali cilya icifulo. Cena cilingile ukwisa. Batontonkanya ukutula umuntu uyo uwingakwata ubupyungishi nga bulya, alingile ukukwata isonde mukati fye kacikumo fyakwe. Ena alingile ukukwata, lelo bena tekuti bese pesamba lya cikumo cakwe. Mwamona? Kabili umuntu uwaba ngefyo tekuti atungulule ubupyungishi, nangu isonde; ena kuti acibika panshi yabutungulushi bakwa Shikulu wakwe, pantu tali pano ukuiminako umwine, ena aleiminako Shikulu wakwe.

⁹³ Namwishiba, abantu besha ukufwaya umucinshi umo

ukufuma kumubiye, kabili balaicindika umo nomubiye, nokukana pela umucinshi Lesa pakucita ico. Mwamona? Ifwe tulesha ukupanga abantu abakalamba pakati kesu, kabili lintu ifwe tatuli abantu abakalamba kabili abantu abanono, ifwe bonse tuli abantu abanono. Kwaba fye Umo umukalamba pakati kesu, kabili ulya ni Shikulwifwe. Mwamona? Kabili tupanga akabungwe kesu ukukula ukucila Lesa, “ulukuta ulukalamba ulwa mushilo ulwa *ici, ico*, nangu *icibiye*, ba bishopo abakalamba abamushilo,” kabili nafimbipo. Takwaba ifintu ifyaba ngefyo. Uyo mucinshi wamuntu. Kwaba fye Umo uwamushilo, kabili ulya ni Lesa. Kabili Mupashi wa Mushilo, uyo uli ni Lesa, ali pakati kesu. Teifwe fwebaaba abamushilo, Mupashi wa Mushilo uyo uuli muli ifwe. Tacaba. . . Ilyo twamona ifintu ukucitwa, tacaba nifwe bene ukucita, cena Mupashi wa Mushilo. Yesu atile, “Te Ine ulebombe imilimo, ni Taata Wandi. Ekala muli Ine, kabili Ena e Ulya uucita imilimo.” Kabili te uyo—uyo ulecita ico. Cisuma. Lelo tulasanga balya ababomfi abacine ukupita munshita.

⁹⁴ Nomba pali icintu ico Ndefwaya ukuloleshapo pamaminiti ayanono. Nomba, nipanshita iyaba nga ifi ilyo abantu baikala abacishinka ne Cebo nabantu balibashile mpaka Lesa aisa mukucinga ulyo muntu nokufwika icilongwe bukapyunga bwakwe. Ico nacilungama. Wecitalaliko we. Icitalaliko cesu cakulwa mubulayo bwa Cebo cakwa Lesa. Te mulandu ifyo isonde lilanda, ifyo isonde licita, lilya tesubilo lyesu, talyakulwa mufyo isonde lilecita.

⁹⁵ Ndetontonkanya lulyo lwimbo lwaliwama nganshi. Ndakabila ukwimba. Lyonse Nalefwaya ukwimba. Mwamona? “Abo abalolela pali Shikulu, balenga cipya cipya amaka yabo, bakapupuka namapindo nga kapumpe, bakabutuka kabili tabakafunshike, nga bakenda tabakapomponteke; nsambilisheni, Shikulu, ukulolela. Nsambilisheni, Shikulu, ukulolela pa makufi yandi.” Nalitemwa ico. “Kabili munshita yayana Iyenu Mwebene Mukasuka ifyakupapata fyandi; nsambilisheni ukukana shintilila pafyo bambi bacita, lelo ndolelefy mwiwepo pabwasuko ukufuma kuli Imwe.” Ico eco. Uyo e mubomfi wacine uyo ulolela panshita yakwa Shikulu wakwe, ukwishiba *ici*, ukutila Amalembo tekuti yafilwe te mulandu icaitika. Amalembo yalingile yaiminina ayacishinka. Munshita yaba ngefyo, e lintu Lesa ilingi line engilamo mukubafwilisha.

⁹⁶ Leken i tuloleshe kuli Eliya lintu bamushile. Mulandu nshi? Pantu aikele uwacishinka ku Cebo. Atile, “Abantu bonse nabansha.” Kabili ena alitamfishiwe ukufuma kubantu, ukufuma kukabungwe, ukufuma ku kabungwe ka calo, aka chalichi ca calo ca Israele, shimapepo kabili nabonse bali mutamfische kunse, kabili takwete ikoti ukucila pafyo Paulo akwete, lelo akwete akapapa kumpaanga, nangu, naipomba

impapa yanama, kabili aikele palupili nokulishiwa nefyuni. Ee, mukwai. Mulandu nshi? Pa mulandu wa Cebo cakwa Lesa, pantu aali uwacine kuli EFYA SOSA SHIKULU. Nomba bonse batampile ukucita ificitwa fyanshiku shanomba. Umukashi wakubalilapo uwamucalo, Yesabele, akwete amafashoni yonse nefintu. Kabili bashimapepo banakile ico nafimbipo, nabonse bakashimikila kabili nafimbipo, baishile ilunda muli cena. Lelo te Eliya, ena aikele uwa cishinka kuli cilya Cebo. Kabili pacintu camusango ngoyo balimushile, mpaka abilikishe ukutila, “Shikulu, Nshelefyene neka, kabili bena balefwaya umweo wandi.”

⁹⁷ Lelo Lesa amupele icitalaliko cimo, atile, “Ninkwata amakana cinelubali nomba kulya.”

⁹⁸ Mwamona, Ine nshacetekela ukutila Eliya alitumikwe palwa ico, ukutila ena e umofye eka, lelo Ndemona aali uwalekeleshiwa. Inshita yonse aleya kuli shimapepo ukuti bakumane, bena balemutamfya. Ena kuti aisa kwisamba kuno, “Fuma kuno, iwe weshilu! Fuma pano! Kabiye uyecita *ici!*” Calilangishe ilyo Elisha aishile, impyani yakwe. Ukuba, ni cinshi ico bacitile? Bena... Umwaume uwacaice alikwete ulupala, kabili batumine abana babo abanono mukumupumya ulya umukote “uwabufi.” Atile bonse babili balemoneka ukuba ababfi, batile, “We mukote wepala! Uwepala, cinshi tawaila ngefyo Eliya aya?” Bena tabacetekele ukutila alile kumulu. Uh-huh. Mwamona? Bena fye batontonkenye ukutila aali umwina wafyabufi. Lelo bali abacishinka ku Cebo, nabukapyunga ubwashininkishiwa. Eliya aliminine. Cisuma.

⁹⁹ Daniele alisendele ubwiminishi ubwacishinka. Namwishiba uko Mfumishe ico muli Daniele 12, nangu Daniele 9, Ndecetekela efyo cili. Ilyo imwe... Daniele asendele ubwiminishi ubwa cishinka pa Cebo. Cinshi cacitike kuli ena? Ilyo ena ali umuntu kabilo ku mfumu, lelo ena akwete ubwiminishi ubwacishinka pa Cebo, kabili balimutamfishe nokumuposa mwilinga lya nkalamo. Umuntu wakwa Lesa ukwiminina uwacishinka ku Cebo!

¹⁰⁰ Abana ba ci Hebere baikela abacishinka ku Cebo, Pesamba lyakubilisha kwamfumu ukutila “onse ushakafukamine icipasho ilyo iciunda camasese namapenga yalila, nafimbipo, uyo onse ushakafukamine icipasho cesu akaposwa mwilungu lya mulilo,” kabili bena bafutatile inuma shabo ku cimpashanya. Kabili uku-... Bena, te mulandu ifyo tabakabatemwe kubantu, temulandu ifyo bakaba abafumishiwa kwisenge nabantu, bena baikela abacishinka ne Cebo. Nalitemwa ico.

¹⁰¹ Yakobo, umbi. Ena ali i... afumine kung’anda panshita itali, kabili balimwitile ukuya ku ng’anda mukumona abantu bakwe. Kabili aile munshila, uwacishinka kubwite bwakwe, uwacishinka ku butungulushi bwakwe. Ifintu fyalifye bwino

kulya, lelo Lesa atendeke ukubomba na ena ukuya ku ng'anda. Kabili, munshila yakuya kung'anda aposelwe pakati kancende shibili ishafyenta. Umukashi wakwe nabana kuli ulu lubali; kabili munyina wakwe uwapatilwe, Esau, uwaleisa kuno nabashilika mukumukumanya. Kabili aiminine pamumana unono, umumana wa Peniel kulya, kabili palya epo aiminine. Kabili wemibele we! Esau, uwamupatile, aishile nabashilika mukumukumanya, kabili umukashi wakwe aali palya, abakashi babili nabana bonse kuli ulu lubali lwa mumana, kabili aliketwe mu ncende iyafyenta. Mulandu nshi? Pantu nga cakuti alikele mumpanga yakwe umwine nga califye bwino. Lelo alikwete ubwite, i Cebo cakwa Lesa calimwitile ku mpanga ya kumwabo. Alleluya! Lesa apala umuntu. Ena alapilibuka, nao. Ee, mukwai.

¹⁰² Yesu, uwacishinka ku Cebo cakwa Taata, “Ncita fye cilya ico Taata alanda. Calilembwa, ‘Umuntu takekalile ku mukate weka, lelo ku Cebo conse icifuma mukanwa kakwa Lesa.’”

Yesu, lyonse uwacishinka kuli cilya Cebo, yaishile nshita ilyo Alufishe ifibusa fyonse ifyo Akwete. Bonse bali Mushile nokufumapo. Bonse. Kabili abantu aba Mumwene balemupumya, balemususha, balilekele uku Mucetekela. “Kuti umuntu uwingalanda kumuntu uwafwa munshishi nokumubusha, kuti umuntu uyo wingalandila kabela ifintu kwitoni kabili tatalile kwata... tatalile filwapo; aikala mufilye necinso Cakwe cileswa umulopa kukumunukula imyefu, namate yalambisha ayabacokolwa yalekonkoloka pacinso Cakwe, necisalu pamutwe Wakwe, kabili bale Muma pamutwe necimuti, nokutula, ‘Sesema nokutweba uwa Kuma, kabili twalacitetekela?’” Ukuba, abasambi baishilefumakofye, batile, “Ah!”

¹⁰³ Mwamona, bena bwangu bwangu balabako ifyo Lesa acitile! Ifyo Mose alandile pali Bemba uwa Kashika, ilyo aiminine kulya nokutula, “Lesa nacita ifisungusho ikumi ifyapulamo, bushe imwe mucili abaibela nganshi icakutula imwe tamwaishiba ukutula Ena acili ni Lesa?” Ena aile kulya kabili ena apumine impanga, ena—ena abikile icitipu pa mpanga. Aletele ifyula, impantila, balunshi, ifintu fyonse, kabili u—ukupoleka uko kwaipeye onse ibeli, kabili malaika wamfwa apitile mucalo, kabili nombamba balya bantu tabalefwaya ukumukonka pali Bemba wa Kashika. Ifyo mukwangufyanya, lilya linefye ukwishibikwa kobe... Ilyo bamwene iyi mifwi ikalamba ilebengeshima iya baume amakana umwanda baleisa nga filya, nangu limbi, ee, nangu limbi milioni abaume baleisa, kabili nokubuluma kwa maceleta kabili nolukungu lulepupuka, bena balufishe isubilo nokupona ukutula, “Kabili, Mose, ifwe nga twafwilile kunuma kulya.” Mwamona? Lesa atile Abalekele bena ukufwa mumatololo kumulandu wakukana cetekela. “Mose, bukapyunga boke bwalipwa, epela fye. Tamwashala nangu cimo muli iwe.” Mwamona, bena tabelwike. Bena

tabacumfwile.

¹⁰⁴ Kabili nomba icintu cimo cine cali ilyo Yesu, Rabbi uwacaice nangu Kasambilisha, nangu Kasesema uwaku Galili, ilyo Ena alecita fyonse filya ifipeshamano nefintu, “Kuti Aiminina shani nokusuminisha icintu camusango ngoyo? Kuti Aleka shani umuntu uku Mukakwa neminyololo, ilyo Aleputaula icikakatikilo ukufuma kunshishi nokubusha umuntu uwafwa ukufuma mu Muyayaya? Kuti Acita shani ifyo, ilyo Alelanda ku mwana wakwa mukamfwilwa uwafwa nokumubusha ukuba nomweo nakabili; kabili Lazalo, uwafwa alebola munshishi, kabili alimufumishe? Kuti Aiminina shani nokutula, ‘Nine Kubuka no Mweo. Uyo uwacetekela muli Ine nangu afwa ena akaba nomweo. Uyo onse uuli nomweo kabili acetekela muli Ine takatale fwa.’ Nokwiminina nokukakwa namakusu nokufwishilwa mumenso, kabili akana ukwisula akanwa Kakwe?” Abasambi batile, “Nalufya ubupyungishi Bwakwe.” Ee, uyo e musango cicitikilamo. Lesa, ili sonde ilibusu!

¹⁰⁵ Nechalichi Cakwe, ikumi limo na babili abo Atemenwe nokubeba ifintu fyonse, nokubatemwa, bena bafutatile inuma shabo pali Ena. Umofye ewaiminine na Ena, uyo aali mwaume Yohane. Palya penefye pali ora ilyo ifintu fyonse fyaile, kabili isubilo lyonse lyalipwile, apo Bamukakile, nokumusenda kulya kukumutumfya nokumufwishila amate, nokushintilisha inuma Yakwe ku. . .Ukwabula ukwishiba ukutula ico cafikilisha Amalembu.

¹⁰⁶ Mulandu nshi, bushe tamwishibe ukutula ifintu ifyo filecitika ileelo filefikilisha Amalembu bwino bwinofye ukufika na kwilembo lyapeleleshako? Mulandu nshi abantu bengalandila ifi fintu? Mulandu nshi ifilonganano fifulilwa? Mulandu nshi bacitila ifyo? Calilembwa mu Malembo ukutula bali nokucita ici. Bengilamo fye muli cena nokucitita abene, mubupofu, ukwabula ukwishiba ukutula balecita ico. Muletontonkanya Yuda alishibe ukutula aleangala iciputulwa cakwa Yuda? Muletontonkanya Farao alishibe ukutula aleangala iciputulwa, ilyo Lesa amwimise pa mulandu wa ulya mulimo? Muletontonkanya Esau nga alicitile fintu acitile? Mucine iyo. Atile, “Balikwata amenso kabili tabamona, amatwi kabili tabomfwa.” Lelo moneni Amalembu, yaleya yalefunguluka. Mwamona? Ifwe tuli kunshita yampela, cena cilingile ukuba muli uyu musango.

¹⁰⁷ Nomba, i chalichi Cakwe cali Mushile. Abantu bonse ne cifyalilwa fyali Mushile. Landeni pa muntu umu uwa lekeleshiwa, Paulo talelekeleshiwe nakalya ukufika kufyo Apitilemo. Nobubumbo bwine ubo Abumbile bwali Mushile. Umweshi nentanda nakasuba, nefintu fyonse, fyalekele ukumoneka. Umuntu, Lesa, icifyalilwa ne fintu fyonse fyali Mushile, tapali nangu cimo icaiminine palya, Ena afwilefye eka. Bushe Alilufishe ubupyungishi Bwakwe? Alefikilisha

ubupyungishi Bwakwe. Ico cenda na ico. Ico e cintu cicitika. Ico cifwile ukwenda na ico.

¹⁰⁸ Nomba, fyonse fyali Mushile. Lelo cali ni pali iyi nshita ilyo Lesa aishile isa pancende, pantu umuntu onse uwaishiba i Cebo ali nokwikala ne Cebo, ukwishiba ukuti i Cebo ni Lesa. Mwamona? Kabili i Cebo cifwile caisokolola Icine palwa ciko. I Cebo icishifilwa cifwile caifungulula Icine. Cena cilingile ukuba, mubutantiko, pantu i Cebo ni Lesa. Kabili nga Cena calibombele pali bambi ukupita munkulo, Cena cili no kubomba umusango umo wine ino ine nshita, pantu Cena ni Lesa. Tamufwile ukulaba ico. Pantu Yesu alishibe ukutla Ena pakuba umwisulo wa Cebo, Tali fye Kasesema, Aali ni Lesa Umwine. Ena aali Cebo. Uyo e mulandu wine umuntu a Mushilile, lelo necifyalilwa ca Mushilile. Ifibumbwa fyonse fyali Mushile, fyonse fye, intanda, umweshi, kabili takwali ulubuuto lintu Afwile. Ifintu fyonse fya Mukenye, mwamona, pantu Ena ali ni Kabumba wafintu fyonse. “Ena aali mwisonde, kabili ne sonde lyapangilwe na Ena, kabili isonde talya Mwishibe.” Mwamona? Aali ni Kabumba wafintu fyonse. Ifintu fyonse! Nomba, icintu fye cimo, ico ifwe. . . Tatubumba lelo tulesha ukupilibula, nabonse ebo twesha ukupilibula ebatusha nokufumapo. Mwamona? Ilyo inshita yaisa iya Cebo ukulenga Cena ukulangisha kwa ciko ukwine kwine, cena cilingile ukuba muli ulya musango. Nomba, ibukisheni, enshita Lesa esa pancende.

¹⁰⁹ Kabili mu bwikashi bwakwa Shikulwifwe Yesu, imilimo ikalamba iyo Acitile pamwaka wa ntanshi ne myeshi mutanda iyamumweo Wakwe, oh, ifyo Aali Umuntu uwamaka! Takwali nangu cimo icapala Ena pesonde, takwatala akubako ukutula lilya, panuma yakwe takwakabe. Lelo nicinshi cacitike? Alipokelele ukushentekwa ukucila bonse abaliko, bonse ukubabika capamo. Ukushentekwa ku cifyalilwa nokushentekwa kububumbo, ukushentekwa kufintu fyonse, pantu cali mubele uwapondamikwa. Uyo e mulandu wine imitima yabantu ishentekela umubomfi uwacine uwakwa Lesa, pantu calipondamikwa. Icfyalilwa calipilibulwa, uyo e mulandu wine.

¹¹⁰ Nge cakuti icifyalilwa caba icaemba ngefyo caba, ukupondamikwa, cikaba shani ilyo cikapilibulwa ukubwekeshiwa kubufwayo bwakwa Lesa? Nga cakuti icalo kuti catwala imyangashi iyakusenda abaume babili panuma yabo, cikaba shani, kabili icalo icapilibulwa mubupondamishi, cikaba shani ilyo cikapilibulwa ukubwekela kuli Lesa? Kristu akesa, iciswebebe cikabalula ngeluba lya rosi. Cikaba kupilibulwa. Nencende shauma shikema ukufuma mumenshi, nesonde likapuka nokubalula. Oh, ilya ikaba ninshita, kabili ilyo imitima yabantu ikapilibulwa mubantu aba bulesa, ico caba kukupanga ukusala kwabo pali nomba, bali nokwikala muli cilya cifulo. Ameni.

¹¹¹ “Iya ora iyafita, amabwe ayalepuka pakati nemyulu iyafita,” eflyo alandile uwa mushikakulo, “Umupusushi wandi akontamike umutwe Wakwe nokufwa; icipembe icaisuka casokolwele inshila iyakukusangalala kwa ku Muulu nenshita yakasuba iishipwa.” Ena acitile ico pakutula enga tupangila inshila. Nacilungama. Lelo ni cinshi ico Lesa acitile? Ali uwa cine ku Cebo kabili Aishile imya ulupanda. Lelo bushe cali impela ya bukapyunga Bwakwe? Bushe ubupyungishi Bwakwe bwalifumapo? Lesa abufwikilwe icilongwe icikalamba nganshi ico icishatalile acifwikwapo. Ena abufwikile pe Pasaka ulucelo, pakubuka. Afwikile icilongwe bukapyunga bwakwa Shikulwifwe Yesu, Ena alibukile ukufuma kubafwa kabili ali uwamweo umuyayaya. Ena tapwile pantu abantu bonse bali Mushile, Afwikilwe icilongwe! Ee, mukwai. Ee, mukwai. Afwikilwe icilongwe pantu Aali, aali uwakanwa, kabili Alingile ukucita ico iIyo Amubushishe Ena ukufuma kubafwa.

¹¹² Ecacitike na Eliya. Twacilanda pali ena inshita iinono iyapitapo. Eliya, ulyo mubusu umukote uwatobaika kasesema nalala mulya mumatololo, kabili alelishiwa nefintu ifyo ifyuni fyalemuletela. Kabili uukoteuunono uwaonda uwatintintika, uwamoneka ilangi lyacinya muti, ibotolo lyamafuta pambali yakwe, imyefu yakwe ilepelela, nomutwe nalimo uwepala kabili uwapya kukasuba, aleendela kucimuti nga *ifi*, lelo mwisamba lyaulya umutima uunono uwakale mwaletunta u Mupashi wakwa Lesa. Ilyo Lesa amwene umubomfi Wakwe umunono umukote uwanaka alefika kumpela, umuntu onse amusha nefintu fimbi ifyashala, bushe Alimulekeleshe? Atumine iceleta, lyasendele umubomfi Wakwe uwanaka, “Iwe taulingile nokwenda ukuya kumulu nga filya Enoki acitile, Ndi nokukusenda fye kumwesu mwiceleta.” Ico nacilungama. Afwikile cilongwe ca bukapyunga bwakwe nokuya kumwesu mwiceleta. Ico tacili icabipisha namwishiba. Ee. Ee, ena talingile ukwenda pakuya kumwesu, Atumine fye iceleta nokumusenda pantu alinakile. Nalitemwa ico. Ameni. Umubusu, umunono, umubomfi uwanaka umukote, Amwimishe nokumutwala ku Mwesu.

¹¹³ Cali nipanshita iIyo Daniele aiminine uwacumfwila nganshi kuli Lesa, iIyo aingilemo. . . Batile, “Uyo muntu, namwishiba, ena inshita imo aali umuntu umukalamba muno muli ub bufumu. Alyebwa imisango yonse iyafintu. Kabili alileta abakubuka, alibasambilishe filya fintu.” Kabili ba Medes-Persia nefyo acitile. Lelo mukuteka kwa kwa Darius, aali ni Daniele uyo waikele uwacishinka kuli Lesa. Cali ni Daniele uyo uwaikele ne Cebo cakwa Lesa kabili alekana ukusakana necintu cimbi icashala. Kabili atile, “Ukuba, bukapyunga bwakwe bwalipwa, pantu Nalicimwene mwipepala lyamuli cino cifulo, akaposwa mwilinga Iya nkalamo munshiku ishinono.” Aleya kucifungo ca Buteko, nangu icintu cimo, mwamona. “Lelo twalamuposa

mucilindi cankalamo.” Lelo ni cinshi ico Lesa acitile? Lesa akakatike bukapyunga Bwakwe nokupilulwa kwa mutima wa mfumu, icakutila Dariusi atumine kululimi lyonse, kubantu mwisonde lyonse, ukutila umuntu onse alingile ukutina Lesa wakwa Daniele, pantu Ena aali ni Lesa uyo uwingapususha. Amen.

¹¹⁴ Eico, mwamona, cili pali ilya nshita ilyo abantu balelekelesha abanu, ababomfi bakwa Lesa abo abekala abacishinka ku Cebo, ukutila Lesa akakatike bukapyunga bwabo nenshita yakufwikwa icilongwe.

¹¹⁵ Ee, cali abana ba ci Hebere pesamba lyakuteka kwa kwa Nebuchadenezala, ilyo bena bafililwe ukufukamina icipasho. Bena baikele abacishinka kuli Lesa pantu i Cebo cakwa Lesa catile, “Tamufwile ukufukamina icipasho icili conse, kukucipepa.” Bena baikele abacishinka ku Cebo. Kabili cena cali mwipepala lya cilya cifulo, mulyashi, fyonse palwa cena, conse ifyo cena cali muli shilya nshiku. Balikwete inshila shakusalanganisishamo ilyashi. Temwipepala lyamuncende, iyo teifyo, kulandafye ico icakuti mukwate ubwishibilo. Lelo cali mulya umo bali nokuboca mwilungu lyamulilo ilyo bakafishe imiku cinelubali ukucilapo. Panshiku cibe ubo tabulafika, baposelemo fyonse ifintu ifyakuti ilungu lyamulilo lingakaba ukucilapo imiku cine lubali, ukukabisha imiku cinelubali. Mulandu nshi, nga lyali bepeye, kukwingilanofye amayadi umwanda mupepi nalyena. Lelo baile mulya mwine mwilungu lya mulilo, nokwisa fuma ukwabula nangu ukununka kwa mulilo pali bena. Kabili Nebuchadenezala atile, “Umuntu onse uyo uwafilwa ukupepa uyu Lesa, lekeni abana bakwe naena babepaye, ing’anda yakwe boce nokuba umupili wamafi yafitekwa.” Ico nacilungama. Mwamona? Ena... Balikwete ukupuputulwa ukwa mwisonde lyonse pantu bali abacishinka ku Cebo. Ico e cicitika. Ee, mukwai. Ikaleni abacishinka ku Cebo, ee, kabili cena lyonse cilalipila bwino.

¹¹⁶ Yakobo, twacimulandapo akashita akapita. Nacilemba ishina lyakwe panshi apa. Uyu ali apa, kuwe umunono, lelo ena alelanda. Ena aletina Esau kulya lubali. Owe, owe! Kabili alishibe oukutila alitalwike ukufuma kuli Lesa. Alitalikwe ukufuma kuli Lesa imyaka yonse iyi, lelo ena lyonse alyeseshe ukuba uwacine kuli cilya Cebo. Kabili apa Lesa alimwitile nokumweba ukuya kumwakwe. Alifye mulya mwine mucishilwa ca mulimo, kabili kulya kwali Esau nabashilika. Cali ni pali ilya nshita ilyo bacinjishe ukufuma mwishina lyakwa *Yakobo*, “incenjeshi,” ukuya muli Yakobo... “cilolo kucinso cakwa Lesa,” ilyo afumine ulucelo ulwakonkelepo, nabukapyunga bwakwe nabufwikwa icilongwe. Ailefye nokuyakumanya Esau, nokukana fwaya ubwafwilisho ukufuma kuli ena. Amen. Ukuba necishinka ku Cebo. Uyo e musango Lesa acitilamo ifintu, bushe tefyo caba? Ena—Ena alacita ifintu munshila

Yakwe Umwine. Cisuma.

¹¹⁷ Abengi ba munyinane, balekwata ukulumbukwa ukukalamba ileelo pakati kaba munyinabo abamucilonganino. Landa fye ishina limo, mune, kabili caba fye ngo mulilo, ukuli konse, ico nacilungama, nga mwalanda ili shina limo ilya uyu muntu. Kabili, nangu cibe fyo, ilyo Shikulu alandile kuli ine kulya pa mumana bulya bushiku, cena cali intampilo ya kulyo kupuputulwa ukushinguluka isonde, ukufuma kulya kwaishile cila umo uwamuli balya bakabila wambila nsoma abakalamba.

¹¹⁸ Babwekelemofye nababwananyina babo, mwamona, filya ifilonganino eflyo bafuminemo. Baishile kuno nokukwata umusonkano, abasakanishiwa nefilonganino, babwekelamofye muli fyena nakabili. Balikwata ububile ubwingi, amashina ayakalamba pacilimba, ama pepala, nefintu fyonse. Umuntu onse alanda ifisuma pali bena.

¹¹⁹ Lelo abantu bonse nabansha pantu Nabula i Cebo icacishinka, nokwiminina ne Cebo. Ninjikala pano pene fye kufyo Alandile kuli ine, ukushimikila i Cebo, temano yacilonganino. “Ukushimikila i Cebo,” uko ekwali ukusubwa kwandi, “ukwikala ne Cebo.” Kabili, bamunyina, abo abaleumfwa kuli ici pali tepu, Nali umuntu umukalamba ilyo Naisa pakati kenu, ukuposha fye abalwele, ukulanda pa fimonwa nokulangisha ifintu. Lelo ilyo Namwebele Icine pa Cebo, cinshi ico mwapilibwile inuma yenu pali ine? Bushe muleiluka ukutila cena caba fye ukufikilisha ifyo Amalemo yalanda? Ee, cena cicita ifyo fine. Nomba Ndafilwa ukwingila mucifulo.

¹²⁰ Inkalata ilafika cila bushiku. Imo yalishile ubushiku bumbi, yatile, “Munyina Branham, Nalikwete isubilo ilikalamba nganshi muli iwe, lelo Naumfwile imwe mwalanda ukutila icilonganino cimo ico Nabako calipona.” Atile, “Nshikwete nakabili ukusubila muli iwe nakalya nomba, ukufuma nomba ukuya kuntanshi.” Atile, “Kwali nalimo amakumi yabili nabasano ababwananyina ba cilonganino candi abaikela muli kumo ukulongana kobe,” atile, “ifwe tukwetefye—twaimine nokuya ilyo iwe walandile ico.”

¹²¹ Ukuba, abantu bonse balinsha, lelo kuliko icintu cimo, Ena aiminine kulubali lwandi!...?...Nshili, Nshali uwakukana nakala icimonwa ica mu Myulu ico icacitike palya pamumana. Nalikala uwacishinka kuli ico. Aba uwacishinka kuli ine. Ndesubila muli Ena, ubushiku bumo, Nshishibe nililali, palwa kufwikwa icilongwe kwa bukapyunga bwandi. Nalikala uwacishinka fye nga fintu Ningaba. Nshishibe ifyo cikaba. Nshishibe ilyo cikaba. Kabili Ine, ilyo Akaiteyanya, Naliba. Nshilesakamana. Ndesubila Ena ali nokufwike ngala bukapyunga bwandi ubwa ici, pakundeka ine ukusenda ifyakufwala fya Cebo, nokufwika Nabwinga Wakwe

mucakufwala ca Cebo, napabulunagami Bwakwe. Ndesubila Akanfwika icilongwe, lekeni nkeminine pali bulya bushiku, nokutila, “Moneni Umwana wa mpaanga wakwa Lesa uyo usenda ulubembu lwesonde.”

¹²² Kwaliba ifyulu ifingi ifyakunina, ukutitikishiwa, inshita shimo cilakosa; lelo Umo uulangilila inshila, alishiba icawamisha. Alishiba icawamishapo. “Ukucucutika kwumumusebo takwakamoneke nangu cimo, ilyo tukesa kumpela yanshila.” Lekeni tufwaye ifishilwa fyamakasa yamulopa. Ibukishenifye, mwefibusa, “Umusensenga walisambwa mu fishilwa fyamakasa ya ulya Mweni kululamba lwa Galili; kabili lilye shiwi ilya cimfishe intampulo ishakalabana, likomfwika mu Yudea nakabili. Lelo umwaendele ulya uwali eka umwina Galili, emo Nyenda uwansansa ileelo; kabili ukucucutika kwamumusebo takwakamoneke nangu cimo, ilyo Nkafika kumpela yanshila.”

¹²³ Muli ici ciputulwa ca ntanshi ica Malembo ico Nabelengele, kabili Alimpele, Nali umulumendo umunonofye, ninjimini kunge kulya, amapeya ayaololoka, icifuba nimfumya, iyapetana, umushishi uwafita. Kabili nomba Ninjiminina na mapeya ayawa, nepala, imishishi yamfwi, umuntu umukote uwamyaka yakufyalwa amakumi yasano na itatu. Lelo Ena alewaminako ilyo nshiku shileya. Kabili Nsha kana ukulanda kuli imwe i Nbila nsuma yonse iyakwa Yesu Kristu. Kabili ukukabila kwa mutima kwandi kwaba ukukumanya Chalichi ico Afwilile, ukufwikwa mubulungami bwa Mulopa Wakwe Wine, ukufwikwa mu Cebo Cakwe kabili abalungami aba Cebo Cakwe, pantu i Cebo Cakwe tekuti cifilwe. Kabili eico nomba, Ninjishiba ukutila nga Nkeminina ne Cebo nokuba uwacishinka ku Cebo, kabili nge Cebo caikala muli ine na Ine muli Ena, pali bulya bushiku Nkaba uwansansa ukutila Naikele uwacine.

¹²⁴ Nshishibe ifyo intanshi ikwete, lelo mulemona apo tubelele, bushe ta mulecita ico? Mwamona umulandu umuntu onse alelandila, nangula nakuli bamo ababomfi banandi, batile, “Mulandu nshi, Munyina Branham napwa.” Mwamona? Ee. “Fyonse nafipwa.” Mwamona? “Ah, tatumfwa ifingi ukucutilwapo.” Mwamona? Ukuba, ifwe... Bena tabelukafye, epelafye, bena tabacikutulukafye ico. Mwamona?

¹²⁵ Ndetontonkanya icintu icikalamba nganshi ico Paulo alefwaya, ilyo atile, “Inshita yandi naifika nomba,” ukukabila ukukalamba ukwa mumutima wakwa Paulo kwali bamufwilakristu. Kulya kwali ukukabila kwamitima yabo yonse muli shilye nshiku. Nga bena... Bushe mwalitala belenga *Ibuuku lyakwa Foxe ilya Bamufwilakristu*, kabili na cimbi belengeni *Akabungwe ka Nicene*? Ukucindikwa nganshi ukwatala akubako, ilyo abantu abaibela (kabili Polycarpu na bena) aingile mucilindi ca nkalamo, abilikishe no kusangalala. Aingile mulya ukwishiba ukutila bena

bali nokuba bamufwilakristu. Ilyo baleboca, balebilikisha kunsansa, pamucinshi wakuba mufwilakristu. Ilyo Paulo aendele ukuya kucakuputawilako, icakuti bamuputuleko umutwe, nabamutungululwa ukufuma kuli ilye ng'anda ya cifungo, incende inono iyakale kulya, mucilindi mucibumba, umo bamubikile. Nalileko kulya nokuya ilolesha. Akanono akamuputule kunuma kulya umo baingishe umubili wakwe mukupatikisha. Kabili nomba mulefwaya ukumulenga ukuba uwamushilo nangu icintu cimbi. Ibumba limo line ilya bantu! Kulya eko aendele ukuya kulya. Atile, “Wemfwa, ulubola lobe lulikwi? Wenshishi, ukucimfya kobe kuli kwi? Lelo ukutotela kube kuli Lesa Uyo utupela ukucimfya ukupitila muli Shikulu Yesu Kristu. Nalilwisha ubulwi ubusuma. Nimpwisha umulimo. Nalisunga Icicetekelo. Kuli icilongwe icabikilwa ine, kabili tekuli ine neka, lelo bonse abo abatemwa ukubwela Kwakwe.”

¹²⁶ Natwisa ku vesi ya 6 nomba, ukushinta iya 18. Nshishibe efyo cikabelengwa palwa ine, lelo Ndeambulafye efyo cilebengwa pabantu bambi. Kabili Ndi no kutwalilila ukuba uwa cine ku Cebo mpaka ilyo Apwisha. Apo epo ubupyungishi buli ileelo. Ine nshapwa. Ndesubila Nalisambwa ukwingilamo. Eifyo. Ico nacilungama. Natukontamike imitwe yesu nomba ilyo tulepepa...?...

¹²⁷ Kuliko akatambo akanono akatambikwe ukufuma ku Cipuna cabufumu muno nshita yabushiku, baketa Intambo yamweo. Ilyo Ndepepa, Ndesubila yalapita pamuntu onse uushapilibulwa muno. Bushe tamwatambike iminwe nokuikata, cibusa umubembu? Mwatila, “Munyina Branham, wacitila uleya ulekota, kabili Ndemona uyo e mulandu wine iwe uli...” Iyo, munyina, nkashi. Ilyo Nali fye umulumendo umunono, Nalicetekele Ici. Nalipela umweo wandi pali Cena. Kabili kwaba fye icintu cimo ico nanguluka ico Nakwata, Nshakwata kano fye umweo umo uwakupela. Nga Nalikwete imyeo imyanda kuti Natemwa ukuipela yonse pali Cena. Ee.

¹²⁸ Bushe tamwaikatilile ku Ntambo ilyo ilepita muno bushiku, inshila yenu? Mwatila, “Munyina Branham, Nshili uwalinga ukwikatilila kuli Cena.” Ninjishiba tauli, we mwana. Lelo uye ucite icintu icakukulenga ukuti ube uwalinga, kabili unjebe efyo ucitile, Ndefwaya ukucita ico, naine. Tapali icintu ico iwe wingacita pakuti ube uwafikapo. Iwe wafyelwe uushalinga. Kulifye icintu cimo ico wingacita, ikatafye inshila iyo bakupangila. Ulenwena, winwena muli cena. Lesa apliosa Intambo yamweo, natu—natu ikate muno nshita yabushiku.

¹²⁹ Shifwe uwa mu Myulu, Ndeibukisha kuno kwine pali ili tebulo limo line, ino ine ncende iyo Nalandilepo pali lulyo lucelo, kabili ilyo Nabikile ici chalichi kuli shikulu panopenefye pamushili pano. Kabili lilye libwe lya pacifutu lyaba palya, nalyo line nalikata ibula ukufuma muli Baibele umo Nalembele cilya. Natile, “Shikulu Yesu, no kusenamina Kwenu

Nkekala uwacishinka ku Cebo.” Kabili nomba Ndemona ukutila naciletwa filya fine fye ifyo cacitile munshita shimbi. Kabili Ndi pano muli ilno ihema muno bushiku, panuma yakwenda mwisonde, ukubwela nakabili, kabili ilibwe lyapa cifutu ilinono licili nalilambalala palya nepepala muli lyena. Ncencenteni, Shikulu Lesa. Nalipanga ifilubo ifingi. Na—Nalipanga ifilubo, Shikulu. Inshita ishingi Nalifilwa ukucita ico Mulefwaya, ngefyo Nacipela ubunte pakashita akapitilepo pakufilwa kumo. Lesa, Ine—Ine, mukwangufyanya nga fintu Nacita ico, Nde—Nde—Ndefwaya ukubelelwa uluse. Mumutima wandi Nali Mutemwa. Ni—Ninjishiba ukutila Mwalinangishe nomba line pali cilye cifulo uko tuleya. Nshishibe ilyo Mwapwisha na ine nomba, Shikulu. Ndi—Ndi muno muno bushiku, Ine. . .kukusenamina Kwenu. Kabili Nshi—Nshishibe ilyo Mwapwisha, lelo Ninjishiba ici cilingile ukufika kuli ici. Lelo ilyo caisa kuli ilya nshita, Nshi—Nshilefwaya ukuba kuwe. Ndefwaya ukwiminina nga bonse abashala ifyo baliminine. Lelo, Lesa, nga—nga—nga Ndi nokukakatika ubunte bwandi nomweo wandi wine, nangu conse fintu cili nokucitwa, Shikulu, mukabufwike icilongwe lyena. Tekufwika ine icilongwe; mukafwike icilongwe ubupyungishi ubo Nashimikila, Shikulu, cena Cebo Cenu. Kabili Nalishiba ukutila i Cebo cili icacilishapo ukunjimya nakabili pakubuka. Kabili Nshili nensoni pa Cebo ico Nashimikila, pantu Cena maka yakwa Lesa ayepusukilo kuli bonse abo abacetekela.

¹³⁰ Nde Mutotela pachalichi icinono icicili naciiminina ileelo. Ilyo Nasalile ukwiminina pa Cebo, bakasesema balisesema nokutila, “Mu myeshi mutanda cikapilibwilwa mucikulwa cakulungishishamo imyotoka.” Imyaka amakumi yatatu yalipita, cena calicilapo ukubilima ileelo ukucila ifyo cena caba mumyaka. “Pali ili libwe Nkakula Chalichi Candi.” Tule Mutotela pali kakumba wesu. Tule Mutotela pali ba dikoni, abacetekelwa. Ifwe bonse natukwata iciputulwa icinono icakwangelako, Shikulu, kabili tulefwaya ukucangala cena mukunakila, ifwe tulefwaya ukwangala cena mukulungama.

¹³¹ Kuti kwabako bamo muno abalrfwaya ukuba pamo naifwe muno bushiku, Shikulu. Inshila bengailundilamo, kwikata aka akatambo ka Mweo nokuya baletinta, no kuipomba Kena ukushinguluka ukuboko kwabo, ukukakaka Kena ukushinguluka imitima yabo, nokutila, “Nomba, Shikulu, ntinteni, njimye,” kabili bakesa nokubalika nga golide. Cipeleni, Shikulu. Tulelolela ilya nshita.

¹³² Natucetekela ukutila nimupepi nempela. Tulemona ukutila ngefyo tulesambilisha pano, Inkulo ya Chalichi ca Laodikea yalifika, tulemona ukutila tekuti kube nangu cimo icileisa kano Ukwisa kwakwa Shikulu. Kabili, Shikulu, bushe ico tekuti cibe icilongwe icikalamba ku Cebo, ukumona Icilongwe Umwine ukwisa? Ndefwaya ukwiminina pano nokutila, “Uyo Ali palya, ulya e Mwana wa mpaanga.” Nga fintu Yohane acitile.

“Moneni Umwana wa mpaanga uo twalelolelapo, uyu ni Ena.” Shikulu mukwangufyanya ali nokwisa kwitempele Lyakwe, nokufumyapo abantu Bakwe mu Kusumbulwa.

¹³³ Tuteyanyeni, Taata. Twasamba imitima yesu mu Mulopa Wenu. Tuwamyeni kabili tube abasanguluka, pakutila i Cebo Cenu cingaba muli ifwe. Kabili lekeni twibukishe ukutila tulingile ukubombela pa Cebo, pakutila Cingekata nokubomba bwino. Peleni cila mubembu ukulapila. Paleni cila umo uyo uli muno. Abamushilo, balya, bamo ababulwi abakale abasuma, Shikulu, balelwa mumushilwa pa myaka, balebaseka, ukubalandapo nokubapumya. Bacili balitwalilila pantu nabakwata Umweo. Bena balishiba Uo bacetekele, nokushininkisha ukutila Ali uwalinga ukusunga cilya ico bapela kuli Ena. Tule Mutotela pali ico. Twapepa ukutila Mwalaundapa abalwele abo abali pakati kesu. Sendeni imembu shesu shonse namalwele. Kabili, Taata Lesa, sendeni ubukata kuli Mwebene.

¹³⁴ Ninkwata abanandi abengi abasuma, Shikulu. Na—Nali batemwa, kabili Nalishiba abaume bambi balipita mu nkulo, pamo. Abanensu abasuma, ifibusa fyakutemwa, abaice na bakalamba, kabili twalibatemwa ne mitima yesu yonse. Nomba tulengeni ukuba abacishinka, Shikulu, ukubafye abacishinka fye ku Cebo, ukutila twingabakumanya mucalo icawamapo ubushiku bumo uko takwakataleba ubulanda nangu amalanda. Tulelolela Ukwisa kwakwa Shikulu, nomba line. Twalicetekela ukutila Akesa.

¹³⁵ Nomba paleni uushacetekela muno muno bushiku, Shikulu, kabili lekeni ena abe uwacetekela no kusumina Imwe nga Kapususha wakwe muno bushiku.

¹³⁶ Kabili ilyo tucili natukontamika imitwe yesu, nga kuliko umuntu umo muno ne mitwe yenu iyakontamikwa, kuti natila, “Munyina Branham, ukuya panshi mukushika mu mutima wandi, Nde—Ndefwaya ukwisa kumpela yamusebo, ukulwa ubulwi ubusuma. Ndefwaya ukuba umwina Kristu. Nalaimya ukuboko kwandi.” Lesa akupale, na Lesa akupale. Ico cisuma. Lesa akupale, iwe. “Ndefwaya ukwisa kumpela yabulendo bwandi, nobulwi ubusuma kunuma yandi. Ndesumina Kristu ino ine nshita. Nde Mufwaya ukuba Kafwa wandi.” Cisuma, Shikulu akupale. Lesa akupale, namayo kunuma. Ico cisuma. Ena—Ena alikwishiba. Nalisambilila ifingi palwa Ena muli yonse iyi myaka, nalimo imyaka amakumi yatatu na ibili nomba kunuma ya cintamba, Nalisambilila ifingi palwa Ena nomba ukwishiba ukutila Ena alishiba ukusela konse uko mwapanga. Ena amona pa luseba. Imishishi yamumutwe obe yalipendwa. Mwamona, Ena alishiba fyonse palwa ico. Imwe imyeni fye ukuboko kwenu, no kucipilibula, ico fye ceka eco mulingile ukucita. Kabili kuliko amenshi ayateyanishiwa.

¹³⁷ Ibukisheni, cinshi ico mucita? Imwe lapileni, cetekeleni pa Mbila nsuma, kabili elyo mubatishiwe (Kuli cinshi?) kuli. . . mwi Shina lyakwa Yesu Kristu, ku kulekelelwa kwa membu shenu. Bulya e bunte bwenu, buntu mwaba. Imembu shenu nashiya ilyo mwabatishiwa; na muyebelela, kabili mulecetekela. Bushe ta mwaikate intambo ya Mweo nomba ilyo Yena ileingila mukati ka mutima wenu, nokutila, “Isa ulu lubali, we mulebeshi. Endeni na Ine, sendeni ulupanda Lwandi pali imwe. Sambilileni Ine, Ndi uwafuka kabili uwapetama mu mutima, kabili nefisendo Fyandi fyalyanguka.” Tambikeni noku Cikata.

¹³⁸ Ni banga abena Kristu abali mu Nshila muno bushiku, muno, abo abali abansansa ukutila mwatendeke akale sana? Mwalitampako, kabili ukwisa munshila, mucili muleisa ukwisa kumpela. Ndepepa ukutila Lesa ali no kufwike ngala bukapyunga bobo, fyonse fintu buli. Cena limbi kuti caba umukashi wapa ng’anda. Ndepepa ukutila Lesa ali nokufwika icilongwe bukapyunga bwenu. Limbi kuti caba kashimikila. Limbi kuti caba dikoni. Limbi kuti caba mbala wamuchalichifye. Limbi kuti caba umulimi. Nshishibe ifyo cena cili. Conse fintu cili, lekeni Lesa afwike umweo wenu nobukata bwa Cebo Cakwe, kabili mu Kwisa Kwakwe ukwa Cibili akamusende no kumutwala mu Mpanga imbi uko muli nokumfwa fye nga lilye sabi ilinono ilyo Nalandapo, ukufuma muli kulyo kufita kwisamba kulya. Mwamona, imwe tekuti muye pamulu Palya noyu mubili uwa musango ngoyu. Kabili tekuti muye pamulu nga aba balya baya mumulu, mwamona, imwe mulingile ukuba mwitanki lyabikwamo umwela. Imwe tabamubikamo umwela palwa cena. Lelo lintu Lesa akucinja, ninshi naubikwamo umwela nomba, iwe ninshi waya muku Sumbulwa nomba. Ilyo aya mano ayakale ayesonde yaluba, kabili iwe waya muli ilya inshila yabukata iyacapindama, uleya ku Mwesu pamo na Yesu.

¹³⁹ Nomba, Taata Lesa, twa Mutotela pali aya maboko ayemishiwe ukuti yabe abena Kristu. Nincetekela ukuti nabacipilibula mumitima yabo. Nabapepelako, ukutila bekafulwa panshita iili yonse. Kabili nga cakutila bena bafilwa, lekeni bwangu bwangu bena bakwate kulya Ukulandilwako na Taata. Ico Nasambilila ukuba icintu icikalamba nganshi, mwe Taata, ukutila ilyo Napanga ifilubo fyandi fyonse, lyena Ndasanga ukutila Nalikwata Ndubulwila, bwangu bwangu, pamo na Taata, ukupitila muli Yesu Kristu. Kabili Ine nabwekeshiwa muluse nakabili. Ukuboko kwa kwa Shikulu kulakumuna, kuliko Ilambo ilyamulopa ililambalele kulya ilyo Ndeyebelera ukuba Kapususha wandi.

¹⁴⁰ Bonse abalwele nabalekabila, Napepa ukutila Mwalabapela ifyo balekabila nokundapa ubulwele bonse, Shikulu. Kabili abo abali muno nomba abekele muli uku kusubwa kwabukata ukwa Mupashi wa Mushilo, ilyo tule Umfwa bwino nganshi

ulepongoloka pamyeo yesu.

¹⁴¹ Taata Lesa, Namwishiba ico Naletontonkanyapo palwa kwisa ukufuma ku Canada ubushiku bumbi. Natontonkenye ukutila, “Oh, ifyo Ningatemwa ukuba mukupuputulwa ukwa nshita yakale nakabili, kabili abashila fye bakwa Lesa, baleimba, kabili namaka yakwa Lesa, yalepona.” Oh, ifyo umutima wandi ukabila ico, Shikulu. Lekeneni kube ukupuputulwa kwa musango ngoyo muli lino ihema, oh, ukutila amaka yakwa Lesa yali—yali nokupongolokelafye mumilonga yakusenamina, ukuya mumutima onse.

¹⁴² Nde Mutotela pali ino ncende iinono, Shikulu. Ifwe tatwali abalinga ukucisunga muli uyu musango, cena caba ukusenamina Kwenu ukucisunga muli bumupashi. Kabili nomba Nincetekela, Shikulu, incende iinono iyakwatisha bumupashi mucalo, iyo Naishibapo, nipano pene pamusebo wa Eighth na Penn Street. Ifyo Nde Mutotela pali ici, Shikulu! Ukuya muma chalichi nokubamona abatalala kabili abafikansa, kabili abanakashi abashipa nganshi icakutila bena tekuti bomfwe nensoni, takumfwika na “ameni” nangu ifilamba pesaya, nangu icintu cimo, kabili tamwaba ipusukilo, tamwaba nangu cimo kano fye ukuilunda kuchalichi cabo nokulanda icisumino cabo. O mwe Lesa, nomba ukwisa muncende iisuma iyacikabilila umo imilile yakulwa pacipailo camutima onse. We citalaliko we, Taata! We citalaliko we! Na Mutotela, Taata, kabili lekeneni cena lyonse cikale mpaka u Kwisa kwakwa Shikulu Yesu. Tupaleni capamo nomba.

¹⁴³ Kabili mailo e Sabbata. Kabili, Shikulu, ngafwilisheni mulucelo, nga cawila kulubali lwandi ukushimikila pali kulyo *Kupenda ukwa Kulekelesha*. Mwe Lesa, lekeneni Nkabe uwalinga ukucileta munshila imo mpaka abantu bakacimone, Shikulu. Kabili nomba lekeneni bamone imibele ilya iyabukapyunga, kabili apo buli, nafintu tulelolola, nomulandu ifintu fileendele munshila fileenda. Lekeneni babelenge ukufuma pa vesi ya 5 ukuya pantanshi, kabili nomba beluke incende iyo twimininepo.

¹⁴⁴ Kabili nomba, Taata, Napepa ukutila Mwalatupala nokutupela ukutusha kusuma mumibili yesu, nokutubweshwa mailo. Paleni bonse aba bantu abeminine ukushinguluka ifibumba, abashintilile ukufuma kulukasa lumo ukuya kulubiye. Abanakashi, abaume, abeminine mumfula kunse kulya, kabili ukushinguluka amawindo, kabili ukwikala mumamotoke yabo, kabili pamulu napanshi. Napepa ukutila Mwalabapala, Shikulu. Lekeneni baye ku ng’anda nokusenamina kwakwa Lesa mumitima yabo. Napepa mwi Shina lyakwa Yesu. Ameni.

¹⁴⁵ Bushe namumfwa nomba? Belengeni ukufuma, intanshi, Timoti Wacibili 2:4, Timoti Wacibili 4, ukufuma pa vesi ya 5 ukuya pantanshi, ilyo tamulaya mukulala muno bushiku, nga kuti mwacita, kabili muli nokumona apo tubebele. Mulandu


nshi balya bantu bamushilile? Mulandu nshi bashaishile? Kabili nomba pashanyeni fye bulya bupyungishi nefyo tulepitamo ileelo. Pashanyeni ukusambilisha kwa kwa Paulo Washila. Ibukisheni mu cintu icinono ica mu Myulu ico Namwene, Natile, “Ukuba, bushe Paulo ali nokwiminina nabantu bakwe?”

Batile, “Ee.”

¹⁴⁶ Natile, “Nalishimikila i Cebo cimo cine ico ashimikile, filya fine fye, aikele ne Mbila nsuma imo ine.”

¹⁴⁷ Kabili bamillioni balimishe amaboko yabo nokutula, “Tuletushisha pali Ico.”

¹⁴⁸ Shikulu amipaale. Bushe mwali Mutemwa?

Mpaka tukakumane! Mpaka tukakumane!
Mpaka tukakumane! 

62-0908 Iciputulwa Mfikilepo
Mubupyungishi Bwandi Pali Ino Nshita
Branham Tabernacle
Jeffersonville, Indiana U.S.A.

BEMBA

©2024 VGR, ALL RIGHTS RESERVED

VOICE OF GOD RECORDINGS
P.O. BOX 950, JEFFERSONVILLE, INDIANA 47131 U.S.A.
www.branham.org

Icishibisho ukufuma ku mwine kalemba

Insambu shonse tashisuminishiwe. Ili buku kuti Iya lembwa pali pulinta yapa ng'anda ku kubomfya kwa muntu pa lwakwe nangu ukupela, ukwabula amalipilo, nge cipe caku sabankanya Imbila nsuma iya kwa Yesu Kristu. Ili buku tekuti lishitishiwe, ukulembululwamo ayengi, ukubikwa pa mwela, ukusungila muli ba mashini, ukwalula mu ndimi shimbi, nangu ukuli bomfya ku kulomba indalama ukwabula insambu shalembwa na ba Voice Of God Recordings®.

Nga mulefwaya ukwishibilapo nafimbi nangu ukufwaya na fimbi ifyabapo, twalomba tumeni kuli ba:

VOICE OF GOD RECORDINGS

P.O. Box 950, JEFFERSONVILLE, INDIANA 47131 U.S.A.

www.branham.org